
मोल : 


साठ रूपया 


मनोगत ..... 


हीं. तीन नभोनाट्यां. 

आकाशवाणी अखिल भारतीय नभोनाट्य लेखन सर्त घेता. 

हे सर्तीत सेगीत तीन वर्सा वांटो घेवन, तिनूय वर्सा दुसरें इनाम फाव जालें तीं 
तिनूय नभोनाव्यां हांगा छापून हाडल्यांत. 

कोंकणी नाटकाच्या मळार जाणकार म्हणोवपी कांय जाणांचें मत आसा की 
नाटक वा एकांकी प्रयोगक्षम आसूंक जाय. जांचो प्रयोग माचयेर जायना आनी 
जीं पुस्तक रूपानूच उरतात तीं नाटकां जावं एकांकी व्यर्थ. 

तांचें मत एकवेळ खरें आसतूय ! पण म्हजें मत वेगळें. 

नाटककारान नाटक हो साहित्याचो फॉर्म हाताळटना, तो साहित्य प्रकार 
माचयेर खेळोवपायोग्य आसतलो हाचे भान जरूर दवरंक जाय. त्याच वांगडा 
दिग्दर्शकाकूय स्वातंत्र्य दवरूंक जाय. नाटककारान दिग्दर्शक जावपाचो काळ 
आतां फाटी पडला. कादंबरी, कथा हे साहित्य प्रकार नाट्यमय शैलीत, 
संवादरूपान बरोवप जाता. एक कुशळ दिग्दर्शक जर तीच कादंबरी, तीच कथा 
माचयेर हाडूंक सोदता जाल्यार ताका स्वातंत्र्य जाय. मूळ संहितेचो आनी 
आकृतीबंधाचो विपर्यास करिनासतना जर तें घडटा जाल्यार ताचें स्वागतच 
जावंक जाय. 

नभोनाट्य हो साहित्य प्रकारूय असोच. हातूंत आवाजाक महत्त्व 
आशिल्ल्यान तें साहित्य फकत आव्य आसता. तेचखातीर सादरीकरणाचे नदरेन 
तातूंत मर्यादा उरना. अशक्य गजाली ह्या माध्यमांतल्यान शक्य करून दाखोवं 
येतात. पूण तेंच माचयेर हाडटलो जाल्यार ताका मर्यादा पडटा देखून नभोनाट्य 
प्रयोगक्षम करतलो जाल्यार ते पद्धतीन तातूंत बदल करूंक जाय. 

पूण हांवें हांगा तो बदल करूंक ना. खंयच्याय दिग्दर्शकाक हीं नभोनाव्यां 
माचयेर हाइचीं अशें दिसलें जाल्यार ताणी प्रयोगाचे नदरेन फेरफार करपाचें 
स्वातंत्र्य हावें दिलां. हांव स्वातंत्र्य मानता...... 

-- लेखक 


* 


प्र 


मांडावब्ठ 


एका तळ्याच्या तळाक.... 


उजवाडाचो दूत 


एक शून्य प्रवास..... 


२५ 


षु) 


एका तळ्याच्या तळाक.... 


अखिल भारतीयरेडियो 
` नाट्यलेखन सर्तीत 


१९८६-१९८७ वर्साचो 


दुसरो पुरस्कार 
प्राप्त नभोनाट्य 


एक शून्य प्रबास.... ५ 

६ एक शून्य प्रवास.... 


एव्हा तळ्याच्या तळाक.... 


[एका तळ्याकडचो हो वाठार. तळ्याचो आवांठ व्हड. काळनिळशें उदक. तळ्याचे 
एकेवटेन उशेल. दुसरेवटेन वांयगण. तळ्यांत साळकां, वाली हांची रास. तळ्याची 
राखण करूंक हांगा आसा एक 'जाण्टेलो'. माथ्याक मुंडासो, कमरेक वालो, हातांत 
दांडो. तळ्याच्या कांठावेल्या व्हडल्या वडाच्या रूखा पोंदा चडसोवेळ बसून तो तळ्याची 
राखण करता. लागींच ताची खोप. जंय रावून तळ्याचेर नदर पडटा. परिसर 
सुकण्यांच्या, कोगळेच्या आवाजान भरला. वेळुच्या वनांत येता तशी वार्‍याची शीळ. 


ताच्या सांगाताक खोलायेन आयिल्लो काळजांत रिगपी आवाज. 


- वाठाराच्या देवा म्हाका भक्ती दी - भक्ती दी. 
तळ्याची राखण करूंक शक्ती दी - शक्ती दी. 


आवाज विरता आनी पावलांचो आनी दांड्याचो आवाज येता. पयलीं ल्हवसार. मागीर 
ठळक. जाण्टेल्याचो उलो. 


जाण्टेलो : ओशकू 5 5 शकू ऽ गो ऽऽ ! 

शकू : (पयसुल्ल्यान) येयलें 5 रे 5 आबो 55 

जाण्टेलो : खूंय हेडटा गो ! बेगीन यो. 
(शकू येता. जाण्टेल्याची सतरा - अठरा वर्साची नात.) 

शकू : कितेंआबो ? कित्या सादयता ? 

जाण्टेलो : उशेलाचेर नदर माल्लेली गो ? 

शकू : धुंयच्यानूच येतां न्हूआबो ! 

जाण्टेलो : सारकें ऽ पोयलां मुगो ? नातर कोले संवकल्या हया दिसांनी. 

शकू : हय आबो. आबो, हांव एक कांडो काडूं ? रूच येयल्या. 

जाण्टेलो : कोहली रूच ? कोहली रूच गो ? तुवशी लग्ना पयलूं उशी तोंणान 
घालून घारांत कितें म्हारू हाडपाहा गो ? 

शकू खायल्यार कितें जालें आबो ? पयर जात्रेक गेल्ले कडेन तो मिशिनार 
रोस काडिनाहलो ? लोक पियेनाहले ? तेंगेर येयलो तर म्हारू ? 

जाण्टेलो : लोक कितेंय करूं. लोक शेण खाता म्हणोन आमी खांवंचें न्हू ! 

शकू : पूण आतां तीं आदलीं शास्त्रां उरोंक ना आबो ! 

जाण्टेलो : म्हणोन हें ओहें जाता. तुमचें शिक्षण व्हरोन उज्यान घाला तें ! तुवशी 

शकू 
जाण्टेलो : 


शकू : 
जाण्टेलो : 


शकू 
जाण्टेलो : 


शकू ४ 
जाण्टेलो : 


शकू 


शकू 


लग्ना पयलूं उशेल कितें जून जाता गो ? 

पयलूं उशेल जून जातकच तुवशी लगीन येतालें. आतां तुवशीलगीन 
पयलूं जाता आनी मागीर उशेल जून जाता. हय न्हू आबो ! 

हय तर ! आतां तुंवूय जून जालां. तुकाय तुवशी लग्ना पयलूंच घोवागेर 
धाडटां. वयता मुगो ? 

हैं पोय आं आबो, म्हाका राग येता. 

कोहलो गो, घोवागेर वचपाचो ? हां ! हां ! मातशें राव. तुवशी लगीन 
जाल्याबराबर तुगेलेंय लावन उडयतां. धाडून दितां घोवागेर. 

हांव ना आं आबो ! हांव लगीन जांवचेंच ना. म्हाज्या उप्रांत तुका 
मागीर कोण पोयतलो ? 

म्हाका पोवपी जायते आहा. म्हाज्याखातीर तूं आंकवार रावतलें ? 
म्हाका पोवंक हो गांव आहा. हो जाग्याचो आहा. आतां तूं मातशें हांगा 
नदर दवरून राव. हांव पेज्जे घोट घेवन येतां. 

रोखडो यो रे आबो ! म्हाका एकल्या उबगण येता. 

रोखडोच येयलों गो. नातर तूं नाच जावशी. पांयार नखेत्र पडलां न्हू 
तुगेल्या ! 

(पावलांचो आनी दांड्याचो आवाज पयस वचून विरता.) 

(हांसत) आबो ! आबो ! म्हाजें लगीन करूंक सोदता आबो ! हूं .... 
हूं ! हांव लगीन जावपीच न्हू. आबोक एकटो सोडून म्हणोन वचो येता 
हे जाणटे पिरायेर ? | 

(तळयांतल्या उदकांत कोण तरी देंविल्ल्यासारको उदकाचो आवाज.) 
ये कोण रे थंय तळ्यांत ? वयर सर पयलूं ! 
(धांवत तळ्याकडेन वता.) वयर सर म्हणटां न्ह ! 

(एकलो बावीस - तेवीस वर्साचो तरनाटो तळ्याचे धडेर उबो रावन 
तळ्यांतल्या उदकाक पळयता आनी फातर मारून उदकाचो थाव 
घेता.) 

हांव अजून तळ्यांत देंवकूच ना. फक्त फातर मारून उदकाचो थाव 
पळयतां. 

नशीब म्हणपाचें म्हाजें ! आतां थंयीय रावो नाका. असो कुशीन राव. 
बरो 5 आहा ! हिंगासो मरों येयला ! 

हांव हांगा मरूक येवंक ना. हांगा मरचें अशें दिसपासारकें कांयच ना. 





एक शून्य प्रवास.... 


शकू 


तरनाटो : 


शकू 
शकू 


शकू 


तरनाटो : 


शकू 


तरनाटो : 


शकू 


तरनाटो : 


शकू 
शकू 


तरनाटो : 


शकू 


तरनाटो : 


तरनाटो : 


तरनाटो : 


तरनाटो : 


ना कित्याक ? हें तळें आहा न्हू ! मर तेंतून ! 

तळें मरपाखातीर आसना. उदक पिवपा खातीर, पेवपाखातीर 

आसता..... आं ! तशें पळयल्यार कोणेंय मरचें असली एक गजाल 

आसा हांगा ! 

कोहली ? 

तूं ! हांवे जर हांगाच मरचें अशी जर तुजी इत्सा आसत जाल्यार हांव 

तळ्यांत मरचोंना. तुजेर मरन ! (हांसता.) 

हा हा हा हा. तोंड पळय मरतल्याचें ! आबो येवन सालत्यो देंवयतलो. 

तेका वळखना तूं ! म्हाजेर मरचे परस ही ती पळय थंय एक नाल्ली 

आहा. ती घे. 

ती घेवन कितें भीक मागू ? 

हांगा तुका कोण भीक घालचोंना. ते नाल्लेंत उदक घे. नाक बुडय 
आनी जीव दी. 

कितें करचें तें हांव मागीर सवस्तकायेन येवजितां. आतां हांव खूप 
थकलां. पयलीं दोन घोट उदक पियेतां. मागीर बरो ऽ पेंवतां. न्हातां 
आनी मागीर कट्टेत नाक बुडोवन मरचें काय तुजेर मरचें तें थंडसाणेन 
येवजितां 

(कपडे काइंक लागता.) 

बरो 5 आहा लागोळो ! पोपोट कसो बरो 5 उलयता. ये.... ये हें आनी 
कितें करता ? कपडे शे काइंक लागलो ? 

तुका लज दिसता जाल्यार वच तूं हांगाच्यान. हांवें राव म्हण सांगू ना 
तुका. 

पूण तूं कपडे कित्या काडटा ? 

न्हावपाखातीर. आनीक कित्याक न्हय. 

पूण तुका हिंगा न्हावपा मेळपा ना. 

कित्याक ? म्हज्या आंगाच्या मळान उदक मळटलें काय आटूटलें ? 

तें हांव नकळ. पूण हिंगा न्हावंक जायना ओही लेय आहा. 

कोणें तुवें केला असो कायदो ? 

हांव कित्या करतलें ? हांव कोण ? आमच्या जाणटेल्यांनी केला तो. 
तेका आमी पाको दितां. 

तुमी तुमकां जाय तें करात. हांव वाटसुरो. वाटेर उदक दिसलां म्हण 

शकू 


तरनाटो : 


शकू 


तरनाटो : 


शकू 


शकू 


तरनाटो : 


शकू 


जाण्टेलो : 
तरनाटो : 


शकू 


तरनाटो : 


शकू 


तरनाटो : 


तरनाटो : 


न्हातां. गांवचे कायदे वाटसुन्यांक लागना. 

लागना कित्या ? ह्या गांवान वाटसुरो पावलो म्हणटकूच तो ह्या 
गांवचोच जावन वयता. 

हांव हांगा रावपाक थोडोच आयलां ! 

तूं रावों नाका. रावलेलोय आमकां नाकाच. पूण जे सर हिंगा तूं आहा 
त्यासर आमचे कायदे आनी लेय तुयें पाळोंक जाये. 

हांवें कित्याक पाळचे ते ? 

तान लागल्या म्हणोन तूं हिंगाचें उदक पियेता, भूक लागल्यार तूं 
हिंगाचें कितेंय खातलो आहलो. तें तुज्यान करूं येता. पूण तें करतना 
मात तुज्यान हिंगाचे लेय पाको नेजो ? तें मात जायना तुमचेलागीं 
म्हणोन आमी भायल्यांक नेम घालता. तेणीं हांगा येवन फकत आमचीं 
सुखांच भोगची न्हू, दुख्खांय चाखचीं म्हणोन ! 

हया तळ्याचे कायदे गांवच्या लोकांक लागनांत दिसता ! 

ना. तेंची माया आहा ह्या तळ्याचेर. ते जाणा तेचो मान कसो राखप 
तो ! तूं ह्या गांवचो न्हू. तुका ह्या गांवचेय कांय पडोंक ना आनी 
तळ्याचेय. तूं थंयसून फाटी सर. तूं अनर्थ करतलो. 

तुका भिवपाची कसलीच गरज ना. हांव बुडना. 

तुजे पडलां कोणाक ? तुज्या करण्यांनी मात तूं गांव बुडयतलो ! तूं 
ओहो आयकोपाना. राव हांव आबोकूच आपयतां. आबो 55 ओ आबो 
ऽ बेगीन यो रेव ! 

(पयसुल्ल्यान) येयलों. येयलों गो ऽ शेकुल्यो. 

तुवें आतां कोणाक उलो माल्लो ? 

म्हाज्या आबोक. 

कित्याक ? म्हाका मारुंक ? 

तुका आमी म्हणोन कित्याक मारतलीं ? तुका मारूंक आमी तुका 
थोडोच जल्माक घायला ! हाये आबोक सादयला तो तुका समजावंक 
म्हाजें आयकना न्हू तूं ! 

(जाण्टेलो येता म्हणपाची सुलूस. तोच दांड्याचो ठेको आनी पावलांचों 
आवाज.) 

हो आवाज कसलो ? दांडो कोण आपटिता ? 

दांडो आपटिना तो. चलतना आपशींच तेंकता तो भुंयेक. आमकां 

जाण्टेलो : 


जशी भुंयेची ओड तशी भुंयेकूय दांड्याची ओड. भुयेंतल्यानूच जल्मला 
न्हू तो ! दांडो आपले आवयक सादयता देखून आवाज येता तो ! 
भिरांकूळ न्हू ? 

हांव भियेना. म्हाका सो कसलो भंय ? 

कितें जालें गो शकू ? हो आनी कोण ? आब्बा, आंगलें बी काडून 
बेताळ कोहो उबो ! तळ्या धडेर उबो आहा तो जीव दिवंक काय 
न्हांवच्याक ? 

इतलें बरें हें थंड - शितळ उदक आसतना, तुमी म्हाका अशे 
उदकापासून वंचीत कित्याक करतात तेंच म्हाका समजना ! बापायचें 
तळें जाल्लेवरीं ! 

हें आमच्या बापायचें न्हू. तुज्याय बापायचें तर न्हूच न्हू. हे धर्तरेवयली 
खुंयचीच गजाल कोणाच्याच बापायची आसूं नेजो. बापूय लेगीत 
कोणाच्या बापायचो न्हू. तो तेजोच. एकलोच येयला तसो एकलोच 
वयतलो. 

शिरिची गांठ कोणे चिरल्या म्हणपाचें कांय दिसना. पूण तत्वगिन्यानां 
मात व्हडल्याचीं ! 

हेका तुमी शारांतले लोक तत्वगिन्यान म्हणटा ? (हांसता). आमच्या 
गांवचो लोक तर ही भास सदींच उलयता. सत होलमोंक शिकप 
कित्याक जायें ? दिसपट्ट्या जिवितांतलें घडीत म्हणचेच शिकप 
आमकां ! 

पयलीं एके जातीक कांय लोकांनी बांयचें उदक काडूंक लेगीत मनाय 
केली. त्या लोकांक आफुडनासतना खूप हिणसायले, सतायले. म्हाका 
दिशिल्लें ती प्रथा आतां सोंपली काय म्हण ! पूण हैं हांगा जें कितें चल्लां 
तें पळोवन दिसता की ती प्रथा असल्या खेड्यांत अजून तग धरून आसा 
काय म्हण. 

प्रथा घालपाच्यो त्यो तुमच्या सारकेल्यांनी. शारांतल्या शिकलेल्या 
मनशांनी. आमकां जातूय ना आनी धर्मूय ना. आमी जाणटा तें 
मनीसपण. 

तें अणभवतांच न्हय हांव ! एका तानेल्ल्या वाटसरूक उदकाक हात 
लावंक दिवप ना हैं मनीसपण पयलेच खेप पळेतां हांव. 

वाटसुन्या तरनाट्या, गैरसमज करून घेय नाका. तूं थकला म्हणपाचें 

तरनाटो : 


शकू 


कळटा ! चल, थुंयसर म्हाजी खोंपटी आहा. शेकू वांगडा थूंय वच. उदक 
न्हा. पी. आराम कर. पूण ह्या तळ्यान मात देवों नाका. 

(हांसत) आतां कळूळें म्हाका. हांवें खेड्याविशी, थंयच्या लोकाविशीं 
आयकल्लें. थंयचो भाटकार आपल्या कुळांक कसो पिडटा ताची खबर 
कानार गेल्ली. आयज हांव दोळ्यांनी पळयतां. हांगच्या भाटकारान 
तुमकां गुलाम करून दवरल्यात आसतले ! हांगचे जमनिचेरूच न्हय तर 
तळ्याचेर लेगीत आपलें धनीपण गाजोवन, उदकापासून लेगीत तुमकां 
वंचीत केल्यात ताणें. तुमी ताचे भाटकारशायेमुखार दुबळे जाल्यात. 
तुमचे भितरली बंडाची कीट हांव जागयतलों. अन्यायाविरुद्ध झुंजपाक 
तुमकां आतां तयार करचेच पडले. 

आबो, हो कितें बडबडटा तेंच आमकां कळपाना. बंड म्हणल्यार कितें, 
अन्याय म्हणल्यार कितें ! हिंगासर कोणाचेर जाला अन्याय ? 

हेंच तें तुमचें नेणारपण. तुमची दरेक पिळगी भाटकार शायेच्या 
चेंपणापोंदा चिइत गेल्या. तो करता तो अन्याय अशें तुमकां दिसना. तें 
ताचें कामूच असां तुमचो समज जाला. 

तरनाट्या वाटसुऱ्या, चेड्या, तुजो कितेंतरी घुसपागोंदोळ जाल्लो 
आहा. हिंगासर कोणूच भाटकार ना. हिंगासर जे पंदरा - वीस घराबे 
आहाय तेच हिंगाचे गांवकार आनी तेच भाटकार. आनी ह्या तळ्याचो 
ह्या वाठाराचो राखणदार म्हुटल्यार आमचो धनी. 

त्याच धनयाक म्हाका पळोवपाचो आसा. खंय आसा तो ? 

म्हाज्या खापर पणज्याक केन्नातरी दिसलेलो खूंय ! तेजोच ओहो दोळो 
चुकोवन केन्नातरी कोणे ह्या तळ्यांत उडकी घेहली. खापर पणज्याचे 
हे चुकेक लागोन तेका वाठाऱ्याच्यान बरोच शेडायलो खूंय ! त्या 
उपरांत मात तो कोणाक आजून दिसलोंना. ओहें म्हाजो आजो सांगो ! 
तेका पोयला ओहो कोण आसत म्हुणपाचें म्हाज्याय उगडासाक ना. 
तुमी अशीं कुवाड्यांनी कित्याक उलयतात ? कोण तो असो, जो 
तुमकां दिसना ? 

ह्या तळ्याचेर आनी वाठाराचेर शेक गाजोवपी. तेज्याच नाड्यार तर 
आमी गांवची वाडलेलीं चेडवां, काळ - वेळ पळयनासतना, 
१७ 40 भोंवता. तुमच्या शारान केन्ना कोण भोंवन जाणां आमोरे 

ळार ? 

तुमी म्हजी खरेंच उत्सुकताय वाडयल्या. म्हजी आतां उमळशीक 
वाडल्या. जाचेर तुमचो इतलो भरवंसो, तो कोण तें म्हाका जाणां जावन 
घेवंक जाय. कोणाचें हें तळें ? 

देंवचाराचें ! तुका तें आजून गोमोंक ना म्हणोन अजाप दिसता ! ह्या 
तळ्याक देवचाराचें तळे म्हणोन आख्खो संवसार वोळखता. आनी 
तुकाच खबर ना ? 

संवसार म्हळयार नेणारांचो संवसार ! म्हज्या सारकेल्याचो हाचेर 
विस्वास ना. ज॑य देवूच ना थंय देवचार कसो आसतलो ? हांगा 
मनशांभितरूच देवचार आसा. दिसान दीस धतरेवेल्या मनशांतलें 
देवपण ना जावन तांचे भितर देंवचारपण रीगत आसा. 

आमकां जर देंवचारूच तारता जाल्यार मागीर तेका आमी कित्याक 
पुजचो न्हू ! ह्या वाठाराचोच आमकां बऱ्या वायटाक पावता. 

(हांसत) तुमच्या ह्या नेणारपणाक कितें म्हणप तेंच कळना. जर तुमचो 
ताचेर इतलो विस्वास आसा जाल्यार तुमकां तो दिसना कित्याक ? 
म्हाका दिसता आबो, हो कितेंय आलत - फाल्त उलोवन अनर्थ 
करतलो. तो हेजें सगळें आयकता. रागान लिपयत बी व्हरोन ! 

पुता, बाटसुच्या, तो जरी आमकां दिसलों ना तरी तो आमकां सतत 
भावता. आमी उस्वास घेतां. तो घेयना जाल्यार आमी मरतां. 
नाकांतल्यान फुलमावांन वयता ती वरत आमकां दिसना म्हणोन ती ना 
न्हू. ती आसताच ! 

तुमच्या ह्याच भोळेपणाचो लोक गैरफायदो घेवन तुमकां फटयतात. 
तुमी नागवतात. देवचार - बिवचार म्हणटात ती सगळी फट गजाल. 
उपकार करून सोडात ही अंधश्रद्धा. 

म्हाका दिसता तूं हिंगा अनर्थूच घडोवंक येयला. आबो, मरों तेका. 
आतां दनपार जायत येयली. ह्या पारार तोंडांत अभद्र नाका. आपल्या 
पायांनी फोडान वयता तेका कोण कितेँ करतलो ? 

तो बरो वचन फोंडान ! तो कितें करता तें तेका खबर ना. आमीय 
तेजेभाशेन जावंक फावना. हांव राखणो ह्या तळ्याचो. म्हाजे कुडींत 
प्राण आहा सर हांव तेका वाचोवपाचो यत्न करतलों. म्हाज्या खापर 
पणजोबाक घडलां तोहें हेका घडॉक फावना. कोणाक खबर तेका 
कोहली ख्यास्त केल्ली म्हणोन वाठाऱयान | 

तरनाटो : 


जाण्टेलो : 


पूण तो म्हाका ख्यास्त भोगयत अशें म्हाका दिसना. म्हाका बऱ्या 
पयकी पेवपाक येता. हांव ह्या तळ्यांत न्हातलोंच. कितें घडटा तें घडूं 
मागीर ! 

आबो, हो हट्टाक पडोन पिशेपणां करता. तेज्या पिशेपणांचें कोपेल 
फकत आमचेच तकलेर नाका. हांव वचोन आतांच गांवकान्यांक 
आपयतां. कितेंय वायट बरें घडत जाल्यार ते मागीर आमकांच दुशणां 
दितले. वाटसुग्या हें पळय, तुका म्हाजो सोपूत आहा. हांव येयसर 
तळ्यांत देंवचोना तूं. हांव रोखडें येतां. पळय आं ! हायें तुका म्हाजो 
सोपूत घाहला. (धावत वता.) 

(हांसत) जाण्टेल्या, हांगा पिशेपणा तितलीं भल्ल्यांत. हें कोण आनी 
हांव कोण ? वळख ना पाळख ! पूण अधिकारान सोपूत घालून वता. तें 
वतना हैं पासून जाणा जावंक रावलेंना की हांव सोपूत पाळटलो काय ना 
तें ! सगळो पिशेपणाचो बाजार ! 

पुता, तुजें तरणें रगत. शिवाय तेका शिक्षणाचो नेट चडला. तुका 
गावांतल्यो गजाली कळपाक ना. पापया, नीतळ मनान, 
अंतस्करणांतल्यान घातलेल्या सोपताक संवसारांतली केदीय व्हडली 
शक्त तोडूंक शकना. तुज्या ह्या जुवान आंगान ती आहा जाल्यार 
तोडून उडय तेणें घाहलेलो सोपूत. म्हाज्या माथ्यावयल्यान पावसाळे 
गेल्या पुता, पावसाळे गेल्या. 


(संगीत) 


(खूप लोक एकठांय जमिल्ल्याचो बोवाळ. शकू गांवकान्यांक घेवन आयलां) 


लोक | 
१ लो 


जाण्टेलो : 


कितें जालां काय ? कित्याक हाडलां ह्या शोकून आमकां ? खबर 
घेवया मरे. चल मुखार सर. इचार पळवया जाण्टेल्याबोक. 

जाण्टेल्याबो, ओहें केदींच घडोंक ना. आमकां ओहो पयलेच खेपो 
आपयता तूं ! कितें घडलां ओहें ? 

गांवकऱयांनो, तुमी म्हाजेर ह्या गांवाचो आनी तळ्याचो भार घाहला. 
हायें जातासर तो पेललो. केन्ना आगळें - उणें घडोंक दिलेंना. पूण 
आययचो हो प्रसंग आगळो. तेच खातीर तुमचें मत घेवंच्याक हायें तुमकां 
पाचारलां. 





१४ | एक शून्य प्रबास.... 


श्रो 


३्रो 


क्तः ` 
तरनाटो : 


१लो 
तरनाटो : 


आबो, आमचें आनी मत खुंयचें ? आमचें मत एकदांच. तेय बी 
इलेयसावांक. तेंयीय म्हणोन आमी तुकाच इचारून घालता न्हू ! तूंच 
ह्या गांवाचो जाणटो. तूं जें कितें थारायता तें जालें. कितें म्हुणटा रे ! 
नातर कितें ! ह्या तळ्याच्या आनी वाठाराच्या वाठाऱ्या उपरांत तूंच 
आमचो वडील. वाठाऱ्याचेच आज्ञेन तूं हिंगासर वावुरता. तेजेंच 
उलोवप तुज्या तोंडांतल्यान आमी आयकता आनी मानून घेता. तूं 
करता तें जालें ! 

गांवच्या जाण्टेल्यांनो, हया वाटसुऱ्यान वताच्या कडार आबोची तकली 
तापयली म्हणोन हायेंच तुमकां आपोवन हाडले. आबोची आतां पिराय 
जाली न्हू ! तेजे चुकिचे थारावणेन गांवाचें वायट - बोरें घडचें न्हूं ! | 
शकू सांगता तेतूनय म्हणोन चूक ना. 

पूण तो कोण ओहो जो जाण्टेल्याबोची तकली गरम करता ओहलो ! 
खंय दिश्टी पडना मुरे ! लिपयलो काय किते दॅवचारान ? 

जाल्यार प्रस्नूच मिटपाचो. 

थारावणी घेवंक जाण्टेल्याबो अनमनलो म्हणटकूच बरोच कोणतरी 
पिंयोर आसतलो ! 

पूण आमच्या मुखार शाणेपणा चलपाचीं ना म्हुणचे तेका ! धांवडावन 
घालुया तेका. खंय आहा तो ? 

गांवांतल्या नेणार लोकांनो, तुमी म्हजे खातीर इतले कश्ट घेवं नाकात. 
हांव जाणां, तुमी हया लहानशा तळ्यांत रावपी माणकुलीं बेबकां ! हांगा 
रावून हीं नाटकां करचे परस म्हाका पट्टा तसले कारण दिवन जर तुमी 
ह्या तळ्या पासून म्हाका वंचीत केल्लें जाल्यार हांव मोन्यानी 
वचपार्चो.... 

मागीर वच मरे आतां. कडसर हिंगाच्यान. 

हांव आतां वचर्चोना. म्हाका हांगच्यान वचूंक फोर्सार करता तें तुमचें 
नेणारपण, तुमची अंधश्रद्धा ! ती पयस करूनच हांव वतलों. 

पूण तूं हिंगा आमकां पिडच्याक पावलोच कोहो काय म्डुणटा हांव ! 

ह्या गांवा सारको गांव सोदप हेंच तर म्हजें काम. असल्या गांवातूच 
वचून हांव रावतां. हे सुवातेर, ह्या गावांत इतले नेणार लोक आसात 
म्हणपाचें हांवे सपनांत लेगीत येवजूंक नाशिल्लें. वाटेवेल्यान वता 
आसतना हें तळें नदरेक पडलें आनी न्हावपाची इत्सा जाली. 

३रो : शार सोडून गांव कित्या हेडटा तर रे तूं ? आमकां मनस्ताप दिवंक ? 
गावांतले लोक सुखान रावतात तें पळोवं नज काय कितें तुमच्यांनी ! 

जाण्टेलो : गांवकाऱ्यांनो, तुमच्या उलोवण्यान म्हाका बकच्छयो दिसता. सोयरो 
कसलोय आसूं ! दुस्मान लेगीत ! तेका मानान वागोवंक जावो, ह्या 
गांवच्या नेमाक पाळो दिता मूं तुमी ? 

३रो : जाण्टेल्याबो, तूं कांयच चिंता करूं नाका. आमी हाडटा तेका जाग्यार | 

तरनाटो : म्हाका जाग्यार हाडपाची जी तुमी भाशा करतात ती आयकून म्हाका 
अजाप दिसता. गांवच्या जाण्टेल्या, आनी गांवच्या लोकांनो, हांव 
तुमचो अपमान करूंक सोदिना. तुमीच गरजेभायर कारण नासतना 
म्हजे वाटेक गेल्यात. म्हज्या शिक्षणाच्या मुळाक हात घालून म्हाका 
आव्हान दिलां. हांव रिसर्च करपी एक विद्यार्थी. “भारतीय खेड्यांतल्यो 
अंधश्रद्धा आनी तांचें खरेंपण” हाचेर हांव संशोधन करतां. म्हाका खरें 
म्हळ्यार ह्या वावरा खातीर तुमचो आदार जाय आशिल्लो. पूण तुमीच 
अशे ब्रूत कशे वागतात तें पळोवन म्हजो नाईलाज जाता. जेन्ना तुमी 
म्हाका ह्या तळ्याविशीं सांगतात तेन्ना ताचें खरें - फट म्हाका कळपाक 
तुमीच गवाय दिवपाची. पूण तुमी ती दिनांत. 


शकू : विखाची परिक्षा केन्ना कोण घेता खंय ! वीख खावन मनीस मरता हेची 
गवाय मनीस आपूण जावन म्हणोन केन्ना दिवंक तयार जाता खंय ? 

१लो : वा !वा ! आमच्या शेकुल्यान कितें जाप दिली ! वा ! खा आतां 
भाजून ! 

२रो : तें एक आमच्यामदीं शिकलेलें आहा म्हणोन बरें ! नातर हे शारांतले 
लोक केन्नाच गुटलावन वचपाचे ! 

१रो : ना तर कितें ! हँच्या मुकार आमची म्हणोन दाळ शिजपाची ? 

१ लो : हरे बाबा ! हो पळय न्हू आमचे वाटेक कसो वयता तो ! 


तरनाटो : हांव तुमचे वाटेक कसोच वचना. तुमी जें कितें सांगलां तें हांवच 
अणभवंक सोदतां. कितेंय बरें वायट जाल्यार म्हजेंच जातलें. हांव 


मारतां उड़ी. 
जाण्टेलो : तूं उडकी मारीत बरो 5 ! पृण तेजें दुशण म्हाका लागतलें तेजें कितें ? 
२रो : जाण्टेल्याबो, मरों तेका. हिंगा कोणाक दुशण लागना. आपल्या कर्मान 


मरोंक सोदता तेका कोण आडायतलो ? 
तरनाटो : तुमी जरी म्हजे मरण चिंतलें तरी म्हाका मरण येवंचें ना. आनी गिन्यान 





१६ एक शून्य प्रबास... 


शकू 


_तरनाटो : 


१ लो 


तरनाटो : 


जाण्टेलो : 


तरनाटो : 


शकू 
तरनाटे 


जोडटा आसतना तें आयलें तरी म्हाका ताची पर्वा ना. म्हाका ताची 
निखालूस खंत भोगची ना. 
तूं मेल्या उपरांत गिन्यान कोणाक तर तें ! दोणांत घालून चेपणाक 
दवरूंक ? । 
तुमकां. तुमच्या तकलेंत भरिल्लें नेणारपण पयस जावच्याखातीर. 
तळ्यांत उडी मारल्या उप्रांत जर हांव मेलोंना जाल्यार कित्याक मेलो ना 
आनी मेलो तर खंयच्या कारणांक लागून मेलों हाचें गिन्यान तुमकां 
मेळटलें. तुमी शाणें जातले. 
ओहें ! जाल्यार मार तर तूं उड़ी. जावंदी आमकां शाणे. 
आतां पळय कशें जालें ! हीं शाणेंपणा पयलींच जर तुमी केल्लीं जाल्यार 
म्हजोय वेळ वाचपाचो आनी तुमकांय अशी वताच्या कडार टळटळपाची 
गरज पडची नाशिल्ली. आतां खर्‍याचें खरें आनी फटीचे फट जावन 
तुमच्या मनांतलो दुबाव पयस जावंदी. हो पळय हांव बऱ्या पयकी पेवून 
येतां. 
(तरनाटो कपडे - बिपडे काडून तळ्याचे धडेर उबो रावून उडी मारूंक 
वता.) 
(धावट वचून ताका आडायत.) मातसो राव. गांवकारांनो तुमी 
सगळ्यांनी निर्णय घेहला तो सारको मू ? म्हाका बेश्टीच भिरांत दिसोंक 
लागल्या. म्हाजी दोळ्याची पाती सकाळच्यान फडफडटा म्हणोन 
म्हणटां हांव ! 
(पयसुल्ल्यान कोल्यांचे रडप) 
हें पोय. कोलेय रडॉक लागले. अशुभ चिन्ह हें. देनपारच्या पारार ओहे 
रडल्याय केन्ना कोले ? 
ते खोसयेन रडटात. 
तूं आयज मरतलो म्हणोन तेंकांय खुशालकाय भोगल्या. न्हू ? 
तुमी सगळीं अभद्रूच कित्याक उलयतात तेंच म्हाका कळना ! कोल्यांक 
किते खुशालकाय भोगू नज ? आयज पळय तुमी सगळीं हांगा. 
उशेलाची आनी मळयाची राखण करूंक थंय कोण ना. तांका तें उशेल 
आयतेंच सांपडलां. पोटभर ताव मारून आतां खुशालकायेन रडटात ते, 
हातूंत अशूभ आसा तें तुमच्याखातीर. ताणीं तुमचें लुकसाण केलां पूण 
लाव जाला तांचो (हांसता.) 

शकू 
तरनाटो : 


शकू 
१लो 


२रो 


जाण्टेलो : 


श्रो 


तरनाटो : 
१लो 
श्रो 


तरनाटो : 


शकू 
जाण्टेलो : 


तूं आमच्या पिशेपणाक हांसता न्हू ? 

आनी कितें रडूं ? ह्या नेणार लोकांचें एक समजू येता. पूण तुजे सारकें 
चार बुकां शिकिल्लेंय अशें वागता तें पळोवन हांसचें काय रडचें तेंच 
कळना हें मात खरें ! 

मागीर रड. कोल्यांचें खुशालकायेन रडप केन्ना आनी दुख्खान रडप 
केन्ना हैं जेका होलमना तेणें रडपाचेंच. तुका कळटा कोल्या भास ? 

तो आमगेल्यो बकच्छायो करता. आमच्यां गावान येवन आमचींच 
फकाणां मारप्याचें तुमी ओगे रावन आयकता कित्याक काय म्हुणटां 
हांव ! 

तेका भोगू तेज्या कर्माची फळां. चल या आमी. आमकां कित्याक 
पडलांतें ?न्हूरे ! 

रावात. आपल्या माथ्यावयलें ओजें देंवोवन वर्चों नाकात. हांव जाणां, 
हिंगा जें कितें बरें वायट घडटलें तेजी जापसालकी निमाणी म्हाजेरूच 
म्हणोन. बरें घडलें जाल्यारूय म्हाजें आनी वायटूय घडलें जाल्यारूय 
म्हाजेरूच. 

मागीर आमी किते करतले ? आमचो मुखेली तूं न्हू तर ! हेजें कितें 
करपाचें तें करून उडय. वगत कोणा आहा ? थंयसर कोल्यांनी 
आमगेलो मळो इबाडला आसतलो येन्नादर | 

हांव तर तुमकां हेंच सांगत आसां. 

तुज्याच पांयगुणांनी तें. आमकां भिकेक लायतलो तूं ओहल्यानी. 
आबो, तूंच निस्तार हैं आतां. आमी येता कोल्यांक धांवडावन. 

हयच तर. चल यारे आमी. आबो, येयले रे आमी रोकडेच . 

(सगळे ताकतिकेन गेल्ल्याचो आवाज.) 

हांव तर ह्या लोकांक तेंच सांगत आसां. पूण कारण नासतना हे हांगा 
गणयतात काम धंदो सोडून. आबो, गांवकार सगळे गेले. आतां तुमीय 
हांगा वताच्या कडाक उबीं रावून खूप वेळ जालो. तुमीय सुसेग घेयात. 
हांव जाणां, हांवें तुमकां बेश्टोच त्रास आनी मनस्ताप दिला. 

आमी तरासूच काडूंक जल्मल्यां न्हू आबो ! नशिबांतलें चुकना म्हुणटा 
तेंच खरें. 

आमच्या कश्टांचे झक माल्लें गो. चेड्या, तूं सोयरो ह्या वाठाराचो. 
तुका हिंगा सोडून आमी कोहीं वचो ? चल, आमचे खोपीत यो आनी 

तरनाटो : 


शकू 


तरनाटो : 


शकू 


तरनाटो : 


शकू 


तरनाटो : 


जाण्टेलो : 


तरनाटो : 
जाण्टेलो : 


तरनाटो : 
जाण्टेलो : 


तरनाटो : 


दोन पेज्जे कुयां जिबेर घाल. 

म्हजी भूक तर केन्नाच मेली. आतां भूक कसली जर उल्ल्या आसत 
जाल्यार ती वेगळीच. 

तुका मनशांक खावपाची भूक लागल्या दिसता. 

(तिडकून) तूं येदोळ सावन अशें फालांनी शें कित्याक उलयता तेंच 
कळना म्हाका. एके चली भुरग्याक सोबना हें. 

आनी तुका सोबता तूं कितें करता तें ? 

हांवें न सोबपा सारकें सैमा भायलें कांयच करूंक ना. 

आमी येदोळ सावन तुका पराथतात. हायें तुका जायते सांगलें. तें तू 
काना मनार घेयना. म्हाजें एक सोड. हांव एक भुरगें आनी नेणार हें 
समजो येता. गांवकाऱयांनी तुका पराथलो तेंय तुये आयकलेंना. तेंय ते 
गावांवयले म्हणोन सोडून दिवया. पूण येदो व्हडलो हो जाण्टेल्याबो, 
तुजे पायें धरता तें कितें तेजो फायदो आहा म्हणोन ? हें सोबता तुका ? 
हांव खंयच्या लोकांच्या तोंडांत पडलां कोणाक खबर ! जाण्टेल्या, तुज्या 
जाण्टेपणाचो आनी तुवें काडिल्ल्या पावसाळयांक लागून म्हज्या मनांत 
तुजेविशीं आदर आसा. पूण तुमी म्हाका इतलो वेळ जें सांगतात ताका 
कांयच आदार ना. हांव तें सिद्ध करून दाखयतां. तुज्या त्या देंवचाराचो 
सांगोड जावंचे पयलीं ह्या तळ्यांत पेवून दाखयतां हांव. 

म्हाजे हे केंस वोतान धवे जावंक ना पुता. हायें हिंगाचो इतिहास 
देखला. तूं पिशेषणां करता. उदकाचो थाव जाणा जाल्याबगर उदकांत 
उडकी मारप हेका आमचे भाशेंत शाणेपणा म्हणना. जाण्टेल्यांचें 
आयकोचें. म्हाज्याय पुतान एकदा ओहींच पिशेपणां केल्ली. बऱ्याक 
पडलिंना तीं. 

आनी ताका देंवचारान लिपयलो अशें सगळ्या गांवार घालून त्या 
नेणारांक तुमी फटयले ! 

हेतून आनी फटींगपणा कोहली ? आजून तो कोणां जित्या मुनशाक 
दिसोंक ना. तीच गवाय पुरोना ? 

ताका देंवचारान लिपयला हैं तुवें तरी पळयलां ? 

देवचार जेका लिपयता तो दिसोंक पडला खंय कोणाक ? आमच्या 
सारक्यां झळकलो जाल्यार संवसार परतो जालो म्हुणपाचें | 

तुमच्या मनांत रिगलेली अंधश्रद्धा ही ! जें खबर ना ताजेर विस्वास 





एक शून्य प्रवास.... १९ 


शकू 


तरनाटो : 
:  जातलीं पांचेक वर्सा. 


शकू 


तरनाटो : 


शकू 


तरनाटो : 


शकू 


तरनाटो : 


शकू 


तरनाटो : 
जाण्टेलो : 


तरनाटो : 
जाण्टेलो : 


तरनाटो : 


जाण्टेलो : 


तरनाटो : 


दवरप म्हळयार पिशेपणां ! 

म्हाजो दाय ना जालो हें सत्य न्हू ? तो आजून कित्याक गावलोंना तर 
कोणाक ? कितलीं वर्सा जालीं तेका ना जावन. म्हाज्या मोगा परस 
आनी व्हडली शक्त खंयची आहा तर तेका आडावंक ? 

कितलीं वर्सा जालीं तुज्या दायक ना जावन ? 


पांचेक वर्सा खंय ! तुमी दोगांय एकमेकाचेर इतली माया - मोग 
करतालीं आनी तो ना जाल्यार कितलीं वर्सा जालीं हे तुका याद ना ? 
ह्या तळ्याच्या राखणेमुखार फुरसद कोणाक आहा वर्सा मेजूंक ? आनी 
दाय ना जावन इतलो काळ गेला सो दिसता तेतून पांच वर्सा म्हुटल्यार 
कांयच न्हू, 

देवचार लिपयल्यार कितल्या वर्सानी, म्हणचे कितले तेंपान सोडटा ? 

तें आमकां कशे कळटलें ? तेका जाय तेन्ना सोडटा तो. 

तरीयपूण ! पांच वर्सानी, धा वर्सानी, पंचवीस. 

फाटीं त्या देमूक लिपयलेलो. तेका केन्ना इकरा दिसांनी सोडलो खूंय 
न्ह्रे आबो ! 

खंय आसा तो आता देमू ? म्हाका मेळपाचें आसा ताका. 

तो आतां उल्ला ? तेजी हाडां किल्ललीं आसतलीं. दॅवचारान लिपयल्लो 
म्हणोन केन्ना जितो उल्ला ? 

तुजो पूत केन्ना येतलो ? ताका केन्ना सोडटले ? 

तें म्हाका कितें खबर ? तेजी पातकां इतलीं जाल्लीं की तेका तो बेगीन 
सोडीत सो दिसना. 

म्हणचे तुज्या त्या देंवचारानूय बंदखण घाल्या तर पातक्यांक 
दवरपाची ! जो चड पातकां करता ताका चड काळ बंदखणिची 
ख्यास्त ! आसूं ! आयकुया तुजे. कसली पातकां केलीं तुज्या पुतान ? 
तुका हासोंक कितें जालां ! तेणे पातकां केल्यां तीं सोसपा न्हू. तरी बरें 
तेका आनी तेजे बायलेकूच भोगचीं पडलीं म्हणोन. आमकां तेज्या 
पातकांचो धनी करून व्हरोंक ना म्हणोन बरें जालें. हायें सांगलेलें तेका 
तूं सुबेजपणा करता तीं करूं नाका. जाग्याचो आयज जागूत जाता 
म्हणोन. 

केन्ना जागृत जाता हो जाग्याचो ? 





क्त एक शून्य प्रवास.... 


जाण्टेलो : 


तरनाटो : 
जाण्टेलो १ 


तरनाटो : 


जाण्टेलो : 


देवू 


सांगोड नाचयता तेन्ना. उमाशेक ह्या तळ्यांत तेजो सांगोड नाचले 
बगर कोणे उदकांत देवॉक फावना. उडक्यो मारूक फावना. 

उदक खावंकूय उपकारना ? 

उपकारना कित्याक ? बरें 5 उपकारता. ह्याच उतकाचेर तर आमी 
उशेलां आनी वांयगण पिकयता. पूण मदांदपणान न्हू. जाग्याच्याक 
होरावन उदक वापरलें म्हणोन कोण कितें करता ? पूण हेज्या मानेर 
बसलेलो न्हू त्या दिसा ! 

खंयच्या दिसा ? सांगोड आशिल्लो तेन्ना ? पडलो आसतलो बाबडो 
पांय घसरून बी तळ्यांत ! 

च्या ! तेजींच सुबेजपणां तेका भोगलीं. ते राती सांगोड आहलो. वरसा 
परस ते राती चडूच शीं पडलेलें. दांत खिळी बसता तोहलें. म्हाजीं तर 
सामकी हाडां धरोंक पावलेलीं. तरी गांवचे पोरांटे आनी नेण्टे - जाण्टे 
धोल - ताशे बडयताले..... 

(धोल - ताशांचो आवाज सुरू जाता. मदीं - मदीं लोकांचोय बोवाळ) 
आख्खो गांव तळ्याकडेन पावलेलो. पूण हो रांडेचो घाराकडेन बायलेक 
वेंग मारून बोहलेलो. हजारदां पाराथलो. पूण आयकता ? हांव सादार 
साद घालतालों तेका .... 

(धोल - ताशांचो आवाज वाडत उणो जाता आनी मातसो पयसुल्ल्यान 
आयकूंक येता. जाण्टेलो देवूक साद घालता.) 

देवो, सांगडाची तयारी जाली व्हय रे ! आजून गेलो ना म्हणोन 
इचात्ता ! सोगलें सारकें जाल्यार चोयल्यार बरें न्हू ? 

आबो, थंयसर आख्खो गांव आहा. ते चोयतले. 

गांव आसूंरे ! गांव आहल्यार कितें जालें ? आमचो कोणूय नाका ? 
आमचो वयतलो कोण आहा ? हांव तर हिंगा आहा. ही साबुद्देर 
आहलेली जाल्यार वचो येतालें ! जोरान फणफणत बेसूद पडल्यार 
आयज दोन दीस जाले. | 

न्हिदलां न्हू तें आतां ! ओहें आसतना वचोन यो तूं. तेका कांय जायना. 
हांव चोयतां तेका. तू तळ्यार वर्चोन सांगोड नेटय. तेच्याच कुरपेन 
तेका गूण पडों येता. 

आबो, तुगे तो जाग्याचो आहलेलो जाल्यार आयज सांगोड आहा त्या 
दिसा तरी तेका हांतुणावयल्यान उठोवंचोना आहलो ? तेजे कडल्यान 





एक शून्य प्रवास.... २१ 


जाण्टेलो : 


देवू 


जाण्टेलो : 


देवू 


देवू 


जाण्टेलो : 


जाण्टेलो : 


आपणाली सेवा करून घेवंचोनाहलो ? आयज दोन दीस जावन गेले. 
तेज्यान हातुणांवयल्यान हालोंक जायना. तेका ओहें एकटें सोडून 
म्हाका सांगोड न्हेसोवंक वच म्हुण्टा ? 

वर्सातल्यान एकदांच येता न्हू हो दीस ! आयज कितेंय चुकलें माकलें 
जाल्यार वर्सभर भीक मागोंक पुरो. 

कांय जावपा ना. जाग्याच्याक खबर आहा, म्हाजी घरकान्न हांतुणाक 
दसल्या म्हणोन. आयज तूं वच आबो. तूंच न्हेसय आनी पाणयांत 
देंवय सांगोड. 

म्हाज्यान जातालें जाल्यार तुका सांगतालों ? ह्या शिंयाच्या कुडकुड्यार 
हायें हें काम केलें जाल्यार म्हाजीं हाडां धरतलीं ! 

धरों ! धरल्यार कितें जालें ? तो तुजो आहा न्हू जाग्याचो ? तोच 
सोडयतलो तुगेलीं तीं धल्लेलीं हाडां. 

बकच्छायो करता तेज्यो ? 

ना. खरें तेंच उलयतां हांव. तेका जर म्हाजेकडल्यान सेवा करून 
घेवपाची आहल्यार म्हाजे बायलेक ओहो न्हिदोवन दवरपा नाहलो तो. 
हांव वयर्चोना. आनी कितलो तेंप आमी ह्या जाग्याच्याक वेंग मारून 
बसपाचें ? गांवात आनीक लोकना ? 

ना कित्याक ? जायते आहा. पूण आमकां मान मेवळा तो कित्याक 
होगडावचो ? बायलांक वेंग मारून बोहल्यार गांवच्या मुखेल्याचो मान 
मेळनां. 

तूं घे तो मान आनी तुज्या वांगडाच सोंपय. म्हाका नाका तो. हायें इतले 
दीस काडले ते काडले त्या तळ्याची. राखण करूंक. तेंय तुज्या ह्या 
पिशेपणांक लागोन. आतां म्हाजे धुयेचेर नाका तें पेसांव ! 

देवू, बायलेखातीर तूं कर्तव्य विसरता. जाग्याचो परिक्षा चोयता 
आमची. तो रागार जायत जाल्यार निसंतन करतलो आमचें. 

(तापता) करूं निसंतन ! कितें करतलो तें म्हाजें करतलो. हांव हेका 
ओहें सोडून वचपाक ना. 

तू जाग्याच्या लागीं खेळटा !जागरूत दैवत तें ! 

खबर आहा म्हाका. तूंच घेवन नाच तेका. 

बायलेक लागोन तुजेर सांवार येयला. 

ती दु्येत आहा. आजून साबुद्दीर येवंक ना. 





२२ एक शून्य प्रवास.... 


जाण्टेलो : 


देवू 


देवू 


जाण्टेलो : 


घरकान्न : 


देवू 


घरकान्न : 


देवू 


जाण्टेलो : 


घरकान्न : 


देवू 


जाण्टेलो : 


मेल्यार उपकात्ता. दुसरी मेळटली. पूण जाग्याचो कोपत जाल्यार 
आमकांय व्हरतलो. 
आबो, तूं त्या जाग्याच्याच्या भिरांतेन पिसो जाला. हिंगा जाग्याचो 
बिग्याचो कोणेक ना. आहलोय जाल्यार त्या तळ्यांत बुडोन मेला 
आसतलो ! 
अभद्र उलोंव नाका. तो आयकता सगलें..... 
आयको. हांव भियेना कोणांक. तूं भिये जाये जाल्यार. हायें पोटलो 
खावंक ना तेजो. केन्नाच बरें केलेंना तेणें आमचें. ह्या तुज्या 
पिशेपणाक लागोन मात आमचो संवसार काबार जालो. केन्ना 
भुरग्यांबाळांकडेन चोयलेंना तुयें ! फकत त्या जाग्याच्याक वेंग मारून 
रावलो. पावलां केन्ना तो तुगेलो जाग्याचो ह्या घराब्याक ? 
म्हाज्या खापर पणज्याकूय ओहोच तुज्यासारको मद माल्लेलो खूंय 
एकदां ! तेजो मद निवळायलेलो हयाच तळ्याच्या धनयान. आयज 
परतून तोच दीस येयला आसतलो. 
(देवूची घरकान्न परवल्ल्याचो आवाज, खोल आवाजान उल़यता.) 
कितें ऽ ऽ तूं आजून हिंगाच ? सांगोड घेवन गेलों ना ? सांगड कोण 
नाचयतलो ? 
तुकाय तुज्या जिवाचे सोडून त्या सांगडाचेंच पडतां ? तुका ओहें सोडून 
म्हाज्यान वचों येता ? तुजें आंग सामकें भाजता चोय तापान. 
म्हाका कांय जायना. वच तूं वेग्यां. तूं गेलोंना जाल्यार देवाचो कोप 
जातलो. 
जावं कितें जाता तें ! कितें जावपाचें आहा तें म्हाका जातले. पूण तुका 
हे ओहले इस्तीर सोडून गेलों जाल्यार परतून येवपाक ना हांव ? 

मागीर वच काडोन हिंगाच्यान. रावला कोणाक खावंच्याक ? तुजे 
सारको ससत जावंक ना जाल्यार बरें आहलें ! 
आयकता ? आबोचें आयक. तो सांगता तें तुज्याच बऱ्याक. 
तुवूंय म्हाका तेजेंच आयकोंक सांगता ? बन्याक सांगता खूंय म्हाज्या-! 
तो कोणाच्या बर्‍्याक सांगना. तेजेंच आयकोन तर आमी हे ओहले 
दशेक पावल्यां. तेज्या बापायन आपलें जिवीत हया तळ्याची राखण 
करच्या आनी तळ्यांत सांगोड नाचोवच्याक घाहलें. हातींत दांडो घेवन 
तळ्याचेर पारो करता आसतना खवंसलो एक दीस. तो दांडो हेज्या 





एक शून्य प्रबास... २३ 


जाण्टेलो : 


देवू 


जाण्टेलो : 


घरकान्न : 


देवू 


घरकान्न : 


१लो 


श्रो 


जाण्टेलो : 


देवू . 


जाण्टेलो : 


घरकान्न : 


२रो 


जाण्टेलो : 


हातीन येयलो. आतां तो हो म्हाज्या हातींन दिवंक सोदता. हांव हातीन 
कट्टी घेयन पूण दांडो न्हू. 

तुका हें सोगलें आयच्याच दिसा उलोवपा आहा ? तो सोगलें आयकता 
म्हणोन सांगलें हायें तुका ! 

हेंच आयकता ? तेजे कान हेंच आयकोपाक उक्ते आहा ? हिका बरी 
कर आनी तिजेकडल्यान सेवा करून घे म्हणोन हांव दिस - रात पराथून 
मागतां तें तेका आयकोंक येयना ? 

तेका सोगलें आयकोंक येता. तोच सोगलें जाग्यार घालता. वच तूं 
आतां. गरजेभायर गणय नाका. वाट चोयता तो. 

कितें तूं बसोन वाद घालता तिंगा 5 ! तिंगा लोकूय तिश्टता आसतले ! 
वच म्हुण्टा न्हू हांव तुका ! म्हाजो सोपूत आहा तुका 

म्हाका सोपूत घालनाका. हायें सांगलें न्हू तुका, हांव तुका ओहें सोडून 
वयचोंना म्हणोन ! 

म्हाजे धुयेचो, शकूचो सोपूत आहा तुका. वच म्हुण्टां न्हू मातसो. 
(भायल्यान लोक येतात.) 

ये आबो, आज सांगोड कोण भोंवडायतलो गा तळयांत ? बाबडे जाण्टे 
- नेण्टे तळ्यार तिश्ठता. 

वर्सा कोण तुजो बापूय नाचयतालो ? 

देवू नाचयतालो न्हू ! पूण तो आयज दिसभर दिसोंक ना म्हणोन चोंवक 
येयलेले. 

तो हिंगा बायलेक येंग मारून बोहला न्हू आयज ! तिंगसर कोहो 
दिसतलो ? 

आबो तोंडाक सुवाद धर उलयाताना. नातर बसत तो वाठाराचो 
जिबेर. | 

म्हाज्या जिबेर कित्याक बसतलो ? तेणें चोंवक ना तर म्हाजी सेवा ? 
तुकाच चोंवन घेतलो तो आयज. 

पायें पडटां हांव आबो तुज्या. ओहें अभद्र उलोंव नाका आयचे रातीक 
हांव मेल्यार उपकारता, पूण तुमी ओहे झगडों नाका. वयतलो तो. तूं 
वचोंक ना आजून ? तुका हायें म्हाजो आनी शकूचो सोपूत घाहला. वच 
म्हुणटां टां न्हू | 

देवो, गांवच्यांक तिश्ठायनाका. बायल भुरगीं झेमेता तिंगसर. 





२४ एक शून्य प्रवास... 


देवू 


१लो 


येतलो तो. तुमी सोगले वचा आनी तयारेक लागा. हांव धाडटां तेका. 
गांवकाऱ्यांनो तुमीच कराक आयज कितें करपाहा तें ! म्हाजी वाट चोंव 
नाका. 

चल म्हुण्टां न्हू हांव. शकूकय व्हर वयतना. 

तेका आनी कोण सांबावटलो तिंगा ? 

तूं वच पोयलो. हांव घेवन येतां तेका. 

तूं हाडी नाका. न्हिदों तेका घारा लागीं. तुज्या सारक्या देंवचाराची 
सावळी पडोंक नाका म्हाजे धुयेचेर. मनीसपण नाहलेलो तूं. 

तूं वयता न्हू ? बेश्टे एकमेका तोंडाक लागों नाका. 

(एका आगळ्याच निश्वेवान) वयतां. तूंय सांगता जाल्यार म्हाका 
वर्चोंकूच जायें. शकूक सांबाळ. ना तर तेकाय तळ्याच्यालागीं सोंपयत 
(नेटान गेल्ल्याचो आवाज.) 

मानेर कोण बोहला म्हणोन देवाक खबर हेज्या. सांवार येयला 
दळदिऱ्याचेर आयज. 

(धोल - ताशे हांचो आवाज वाडटा. हळू हळू जाता.) 

आरे वाजया रे वाजया. देवू येयलो. 

हय वय. चला चला. सांगोड उदकान धुकलुया. 

देवो, कळाव कित्या लायलो रे पुता ? चल यो बेगीन. ओ तो कोण रे तो 
तोणी हातीन घेवन तोंडाक चोयता ? आरे वाजया मरे मोठ्यान. 

हांव सांगोड आयज नाचोवपा ना. आयच्यान हो भार तुमी घेया तुमच्या 
भुजांर. हांव चल्लों. 

कितें ? सांगोड नाचोवपाना ? आब्बा ! कितें म्हुणटा रे तूं ? 

तूं नाचयना जाल्यार आनीक कोण नाचयतलो तर ? 

कोणूय नाचयात जायो तो ! पूण हांव नाचोवपाक ना. 

आब्बा ! सांवार येयला काय कितें रे हेजेर ? कोणूय वचोन 
जाण्टेल्याबोक आपया रे ! हो देवू पिशेपणा करता म्हणोन सांगा तेका. 
हांव पिशेपणां करिना. आयज तुमच्या मदीं, ह्या पुराय गांवच्या 
लोकांमदीं म्हाकाच शाणेपण येवजलां. तुमकां जावो जाल्यार जायो 
तितलो नाचयात सांगोड. हांव चल्लों. 

चल्लो म्हणचे ? तुका वचोंक कोण दिता तर ! आबो येयसर तुका 

श्रो 


देवू 
श्रो 


१लो 


श्रो 


ड्रो 
१लो 


जाण्टेलो : 


श्रो 


१ लो 


२रो 


जाण्टेलो : 


जाण्टेलो : 


जाण्टेलो : 


हालोंक दिता आमी ? गेल्यारे कोण आबोक आपोवंक ? | | 
हय तो देमू आनी खुशाली गेला. देवो, आबो येयसर खुंयच वयचोंना 
तूं 

तुमी म्हाका धार घालतात ? कापस्ताद आहल्यार आडावन दाखया 
चोवया ! हो हांव चल्लों. 

खरें गेलो मरे तो ! तेका आयज हो तळ्याचो दवरिना. धांवलो पळया 


तो. 

(पयसुल्ल्यान कोले रडिल्ल्याचो, कोणेतरी कुंकारे घाल्ल्याचो आवाज.) 
तळयाचो कुले घालता. देवो आयकोंक येता मरे तुका ? राव थंयच. 
मुखार वचों नाका. धरा धरा रे तेका. म्हाज्या बाप्याय, तेणे माल्ली 
उडकी तळयांत. 

('धरा, धरा तेका' असो लोकांचो बोवाळ. देवून तळ्यांत उडी 
मारिल्ल्याचो आवाज.) 

जाण्टेल्याबो खूंय पावलो ? त्या देवून चोय तळ्यांत उडकी माल्ली. घात 
जालो. घात जालो. सांगोड तळ्यांत देंवोवचे पयलूंच देवू तळ्यांत 
देवलो. 

आबो येयलो. आबो, देवून घात केलो. तेणें तळयांत उडकी माल्ली. 
अवदिसा लागल्या तेका. 

तेका वयर काडुया आबो. सांगोड भोंवडायताना उजवाडान दिसतलो 


मरों तेका तिंगा. हायें उडकी मार म्हणोन सांगोंक ना तेका. भोगुनी 
तेका तेज्या पातकांची फळां 

तेजी बायल भुरगीं आहा आबो. 

बायल आहली ती गेली आतांच. भुरगें आहा तेका हांव काडीन कसोय 
वयर. नाय जाल्यार ह्या तळ्याची राखण करूंक जावो न्हू कोणूय 
म्हाज्या उपरांत.... 

कितें सांगता तूं आबो ? देवूची घरकान्न गेली ? 

खरें दिसना जाल्यार वचोन चोय घाराकडेन. तळयाचे भावके लागीं 
खेळटा तेजें निसंत्तान जाले बगर रावना. 

(लोकांचें फुसफुसप चालू आसा.) 

कोहलो रे बाबा हो जाण्टेलो ? 

१लो 
श्रो 
भ्लो 


जाण्टेलो : 


श्रो 


तरनाटो : 
जाण्टेलो : 


तरनाटो : 
जाण्टेलो : 


तरनाटो : 
जाण्टेलो : 


तरनाटो : 


जाण्टेलो : 


तरनाटो : 


जाण्टेलो : 


सोसपाचें न्हू. येदो व्हडलो पूत गेलो पाटी कोहो, घारालागीं सुनेचें मे 
आहा आनी हो चोया कोहो थीर आहा. फातराचें काळीज मरे हेजें ! 

त्या तळ्याच्यानूच थाकाय आनी घटाय दिल्या तेका. नातर ह्या 
जाण्टेपणार कोण ओहो रावपाचो ? 

तें आसूं. (मोठ्यान) हां ! जाण्टेल्याबो सुनेचो इलो केन्ना फाल्यां 
करपाचो न्हू ? 

तें हांव फाल्यां चोयतां. तें आतां म्हत्त्वाचें न्हू. फाल्यां त्या दळडिऱ्याचेंय 
मडें मेळटलें. वांगडाच करूया दोगांयचोय. वाठाऱ्याचो म्हणोन कोण 
केन्ना अपमान करता ? तेणें केल्ली पातकां तेज्या वांगडाच मातयेक 
लागोंदी. ' 

किल्लपा खातीर ? 

थुमेकाल ! मातयेतूच वचपाखातीर. चला रे, वाजया सगले, हांव 
लोटतां सांगोड उदकान. नेटानवाजया सगले. र: 

(धोल ताशे नेटान वाजतात. हळू हळू आवाज विरत वता.) 
जाण्टेल्याबो, शकूच्या बापायचो आनी आवयचो निमणे संस्कार केन्ना 
केले ? 

आवयचो रोकडोच केलो दुसर्‍या दिसा. बापायचो करच्याक तेजें मड़ें 
मेळों नाका ? 

मडें मेळूंक ना ? 

त्या तळ्याच्यान लिपयलो तेका. मागीर गावतलें कोहं तें ? तेजी पातकां 
तेकाच भुजली तीं ! 

शकूच्या आवयक कसले दुयेंस जाल्ले ? 

दुयेंस आनीक कोहलें ? घोवाचीं पातकां. तिजींय आसत ! तळ्यारूय 
केल्ली आसत कोहलींय बुरशेंपणां ! 

दोतोरान कित्याक लागून मेली म्हूण सांगलें ? म्हणजे देथ सर्टिफिकीट. 
आं... मरणाचो दाखलो म्हणटालों हांव. दोतोरान कारण सांगलांच 
आसतलें न्हय ? 

दोतोर ! दोतोर हिंगसर खुंयचो ? हो जाग्याचोच आमकां राखता न्हू. 
कोणूय बरो ना जाल्यार तळ्याचेंच उदक हाडून न्हाणयल्यार पुरो. 
(मातसो तिडकून) आता मात अती जालें. अंधस्त्रद्धेकूय म्हण एक 
शीम आसता. जर तळ्याचे उदक इतलें विस्वासू जाल्यार मागीर शकूची 

जाण्टेलो : 
तरनाटो : 


जाण्टेलो : 


तरनाटो : 


जाण्टेलो : 


तरनाटो : 
जाण्टेलो : 


तरनाटो : 
शकू 


जाण्टेलो : 


तरनाटो : 
जाण्टेलो : 


शकू 
तरनाटो : 


शकू 


जाण्टेलो : 
तरनाटो : 


शकू 
तरनाटो : 


आवय कशी बरी जालिना ? 

सांगले न्हू तुका. सोगली तेंचीं पातकां म्हणोन. 

तुमकां सगल्यांक लागलां पिशें. तिका मलेरिया बी जाल्लो आसूंक 
जाय. ह्या तळ्यांत जळारांय जाल्यांत तीं पळोवंक ना तुमी ? 

चोंवक ना कित्याक ? देंवान तेंकाय निर्मिल्यांत ह्या तळ्याची राखण 
करूंक. 

पुरो जालें. आता मात म्हाका तुजी किळस येवंक लागल्या. 
अशिक्षीतपणाचो कळस हो. फक्त तोंड आसा म्हण मनीस तुमी. नातर 
जनावरांत आनी तुमच्यांत फरक ना. 

तुज्यात आहा ? शिकलो म्हणोन किते मनीस जालो तूं? हांये पावसाळे 
काडल्या हिंगा. 

वर्सा काडली म्हण कितें गिन्यान येता ? 

दांगानी वाडलो आनी दोन बुकां शिकलो म्हणोन अक्कल येता ओहेय 
न्हू. संवसारांत सोगलेच कितें शिंकोक ना. म्हणोन ते किते जियनांत ? 
तुमचे सारकेच जियेतात आनी आपलेच घट्टाण करून घेतात आसतले. 
आबो, तुमी परतून हुज्जत घालूंक लागले ? आमोरेचो वगत जावंक 
येयला. चल या न्हू आमी ? 

हांव हुज्जत घालिंना गो. पूण पुर्वजां सावन घडत येयलां तें हो कालचो 
पोर फट थारायता म्हणोन राग येयलो म्हाका. हेणे म्हाजे पिरायेचो तरी 
रेस्पेद दवरूंक जावो काय नाका ? 

तो रेस्पेद दवरूनच हांव उलयतालों. तुमचीं हीं नेणारपणां. 

तूं व्हडलो जाणकार जाल्यार मार चोवया हया तळ्यांत उडकी . 

नाका आबो, तेजी चूक जाली. 

म्हजी कसलीच चूक जावंक ना. तुमी चुकतात देखून हांव तुमकां 
सुदारतां. 

बरो 5 येयला तूं आमकां सुदारूंक ! आमोरेच्या वेळार हिंगा अदृष्ट 
नाका. 

तेका कळोंनी गो खरेंपण. भोगूदी तेका तेज्या सुबरबायेचें पानवळ. 

ताचें दुख्ख तुमकां नाका. ही पळय हांव मारतां उड़ी. 

वाटसुया चूक करता तूं. 

ताची ख्यास्त हांवच भोगीन. तुमकां वांटेकार करिना हांव. ही पळय 

शकू 


शकू 


जाण्टेलो : 


शकू 
शकू 


जाण्टेलो : 


शकू 
शकू 


जाण्टेलो : 


शकू 


जाण्टेलो : 


१लो 


शकू 
श्रो 


जाण्टेलो 9 


जाण्टेलो : 


जाण्टेलो : 


मारतां हाव उडी. 

(धांवट वचून उदकात उडी मारिल्ल्याचो आवांज.) 

आबो, तेणे उडकी माल्ली. तो पळय तो पेवत वयता. 

खंय म्हणोन वयतलो ? तळ्याच्याक जाग येवंक नासतली आजून. 
तेज्या चोपक्यांतल्यान तो आयज कोहोच सुटना. गांव भोवता खूंय 
शिकोंक ! आतां तळें भोव ! 

आबो, चोय, चोय तो मुखार वयता. तेका फाटीं यो म्हणोन सांग. 
वाटसुन्या ऽऽ यो फाटीं सर. 

तू कित्याक आड्डेता गो ? वचों तेका. सांगोड जावंचे पयलूं जो तळ्यांत 
देवला तेका मुकारूच वयचें पडटा. फार्टी न्‍्हू. 

तो उदकांत आतां भितर वयता. 

वचो. म्हाज्या दोळयांक आतां कांय झळकना. 

तो चोय उदक गिळटा आबो. आबो, वाटसुरो बुडटा. पोंदाक वयता. 
गेलो भितर. आतां तो दिसोंना. 

सापडलो आसतलो तळ्याच्याच्या चोपक्याक. शिकलो ना बुद्ध ! 

परतो वयर येयलो. चोय तो आतां हात मारिना. तेणें हात वयर काडले. 
भितर वर्चोक कळाव लागर्चोना. 

तेका वयर काड आबो. तो नेणार आहलो तरी बरो मनीस. आबो, 
आबो तेका वयर हाड. 

तें म्हाजेलागीं जावपाचें ना. तेका आतां वाचयत जाल्यार तोच 
तळ्याचो. तेकाच होराय आतां. 

तुजी पुण्याय घाल आबो. तो भितर वयता तेका वयर काड आबो. तुयें 
ह्या तळ्याची केल्ली सेवा पणाक लाय. जाग्याच्या, ह्या तळ्याच्या, 
म्हाजेपासत पाव. आबो काड तेका वयर. म्हाजो सोपूत आहा तुका. 
तुयें म्हाका तुजो सोपूत घाहलो ? काळजाथावन पयल्याच फावट तुयें 
म्हाजेलागीं किते मागलें म्हाजे धुये ? तेय दुसऱया पासत ? राव, राव 
हांव हाडटां तेका, धुये हांव हाडटां. 

(तळ्यांत उडी मारता. लोक धांवत येतात.) 

शकू, शकू किते घडलें गो ? 

वाटसुऱ्यान उडकी माल्ली तळ्यांत. 

हांव जाणांच आहलों तो कितेंय ओहलीं अवचीनपणा करतलो म्हणोन. 

श्रो 


शकू 
श्रो 


शकू 


१लो 
२रो 


३रो 
१लो 


शकू 
२रो 


सगळे 


तरनाटो : 


१लो 


तरनाटो : 


३रो 


सगळे 


तरनाटो : 


मरो तेका. आमकां कितें पडलां तेजें ? पूण आबो खूंय गेला ? 
वाटसुऱ्याक काडपाक तेणेंय तळ्यांत उडी घेहल्या 

किते, आबोन उडकी माल्ली ? घात जालो. गांवाचेर अरिश्ट येयलें 

तो चोय वाटसुरो वयर येयलो. चला काडा तेका वयर. 

(सगळे धांवतात.) 

सांबाळून. जीव आहा तेका 

जीव आहा जाल्यार उडया परतून उदकान. कोणे मर म्हणोन 

सांगलेलें ? आमी ? 

काड, वयर काड. जावं सुटलो तळ्याच्याच्या चोपक्यांतलो . 

सामकी नखलामीच न्हू ? तळ्यांत देंवलेलो म्हणोन केन्ना जिवो वयर 

सल्ला ? पूण हो आबो खूंय उल्लो ? जाण्टेल्याबो वयर सर. 

म्हाज्या आबो, खूंय आहारे तूं ? मातसो सोदा रे तेका. कोणूय एकलो 

उडकी मारा. 

आमी बाबा ना रे ! सांगोड जावंचे पयलूं म्हणोन उदकान देवप ? येतलो 

तो वयर. चल या रे आमी. 

चल या आमी. बेश्टो तळ्याच्याचें रागणें नाका. आबोक लिपयला 

आसतलो तेणें. 

पिशांनो, ताका तुमच्या त्या देवचारान लिपोवंक ना. तो भितर 

साळकांच्या वालीनी आनी शेळ्यांत घुसपला. ताणेंच म्हाका 

तातुंतल्यान सोडयला. थंय पेवतलो म्हळयार पेंवक मेळना. साळकांच्या 

वालीनी मनीस घुसपता . 

पांय वालींनी घुसपता ? कांय न्हू ! तोच तो जाग्याचो, पायांक वेंग 

मारता. 

आरे पापयानो हांव खरें सांगतां. चलात आमी सगळे परतून उदकांत 

देवंया आनी आबोक मेकळो करूया त्या शेळ्यांतल्यान 

एकदां बुडलेलो तें पुरो जालें ना ? तुका जाय तें तूंच कर. आमकां घालूं 

नाका ते भानगडीन. न्हूरे ? 

नातर किते ? त्या आबोन घात घेहलो सगळो. आता कितें जातले त्या 

देवाकूच खबर. चल या रे आमी. 

वचात, तोंड घेवन वचात. हांवच काडटां आबोक वयर. 

(इतल्यान देवू येता.) 





३० एक शून्य प्रवास.... 


तरनाटो : 


देवू 


तरनाटो : 


देवू 


रावात. 

कोण हो ? कोणाचो आवाज ? 

हांव देवू. 

दाय, तूं ? 

हय शकू. 

तुका देंवचारान सोडलो रे देवू ? 

म्हाका खंयच्याच देवचारान लिपोवंकूय ना आनी सोडुकूय ना. हायेंच 
सुटका करून घेहलेली म्हाजी पांच वर्सा पयलूं. 

तूं कोण ? देवू ? 

हय. हांवच तो देवू. तूं हिंगा येत सावन तुजी सोगली गजाल आयकल्या 
हाये. शकून गांवकाऱ्यांक उलो घाहलो तेन्ना कितें तरी अरिश्ट 
उप्रासलां शेकूचेर म्हणोन हांव धावन येयलेलों 

त्यो गजाली आमी मागीर करूया. पूण पयलीं आमी आबोक थंयच्यान 
सोडोवया. 

तेंच तुमी करूंक नाका म्हणोन हांव तुमचे मदीं येयलां. आतां तेका जर 
वयर काडलो जाल्यार तो परत मानेर बसतलो म्हाज्या. पूण आयज गेलो 
तो तळयाचा तळा. आमच्यो कितल्यो पिळग्यो गेल्या ह्या तळयाक 
लागोन म्हणोन कोण जाणां ? आयज तेतुंतल्यान कायमची मेकळीक 
मेळूळी म्हाका. त्या दॅवचाराकडल्यान आयज सगल्यांची सुटका जाली. 
कितेंय आसूं पूण शेवटी तो तुजो बापूय. बापायचें नातें सोड पूण एक 
मनीस म्हण ताका उदकांतल्यान वयर काडप हेंच मनीसपणाचें जावन 
आसा. चल निदान..... 

कांयच करचेली गरज ना. तो कितलो हटी तें हांव जाणां. आतां संवसार 
आपल्या हातीन ना म्हणोन तळ्यांतले मातयेक आपूण जावन घास 
मारून-रावपी तो. तेका तूं वळखना. तेका वळखला देखून हांव म्हाजे 
घरकान्नीक आनी धुयेक सोडून पळोन गेल्लो. 

तूं तर बुडिल्लो न्हंय ? सगळेच तर तें सांगतात. 

ह्या नेणार बापायच्या चोपक्यांतल्यान सुटपाक लागोन हायें उदकांत 
उडी माल्ली आनी पलतडी गेलों. तिंगाच दीस काडले. पूण म्हाजें 
शितीद मात हिंगाच शकूचेर आसतालें. आयज तुमच्या मुखार येवचें 
पडलें तें हो दांडो शकूच्या हातीन येवंक फावना म्हणोन. 


एक शून्य प्रवास.... ३१ 


तरनाटो : 


वा ! कापाज मुरे तूं देवू ! आमकां शिंगां लायलीं. आमकां दिसलें तूं 
पावलोच म्हणोन वयर. 

जावं, आमकां आबो फाटल्यान कोण तरी जावोच आहलो न्हू. तुकाच 
देवान धाडलो देव कोहो. 

नातर कितें ! शकू लागीं जातालीं हीं दादल्यां कामां ? घे हो दांडो आतां 
तूं हातीन. 

दी तो दांडो म्हाज्या हातीन. मारतां मोखून तळ्यान. 

नाका. तो हांव व्हरतां हांगचो उगडास म्हणून ! ह्या गांवची आनी 
तळ्याची राखण करपाची गरज ना. ती करपाक हांव येतलों. तुमकां 
गरज आसा ती शिक्षणाची. तें मेळूळें म्हणटकच तुमची आपसूक राखण 
जातली. बरें, येतां हांव. तुमकां मनस्ताप दिले म्हण म्हाका क्षमा 
करात. 

वाटसुर्‍्या, आतां रात जाल्या - फाल्यां वचोक जायना ? 

हय तरनाट्या, आयज आमगेर राव. फाल्यां वच. 

हांव रावतां. पूण एके अटीचेर. 

सांग. गांवचेवतीन उतर दितां हांव. 

जाण्टेल्याबो ह्या गांवचो मुखेली. ताजीं नेणारपणा आनी जाण्टेपणाचो 
हांगा कांयच प्रश्‍न ना. प्रस्न आसा तो ताचे पिरायेचो. ताचें फाल्यां 
मरण त्याच नेटान जावंक जाय. फाल्यां ह्या तळ्यांत सांगोड नाचूंक 
जाय. आनी त्या सांगोडांत देव न्हय तर जाण्टेल्याबो आसूंक जाय. तो 
ताजो मान. आसा तुमी तयार ? 

म्हाकाय तोहेंच दिसतालें. पूण हो देवू तापत म्हणोन ओगी रावलों हांव. 
तन्नें रगत न्हू ? 

तुमची सगल्यांची इत्सा आहा जाल्यार म्हाज्यान फाटीं सरों जाता ? 
तेज्या मानाक फाव तें मेळोंकूच जायें. चल या आमी आतां. चल उखल 
तो दांडो. 

हय हांवच घेतां तो. चलात..... 

(दांड्याचो आवाज वाडत वता. संगीत) 


(सोपता) 

OST 


उजवाडाचो दूत 


अखिल भारतीय रेडियो 
नाट्यलेखन सर्तीत 


१९८८-१९८९ वर्साचो 


दुसरो पुरस्कार 
प्राप्त नभोनाट्य 


एक शून्य प्रवास..,. 


पयले प्रसारण ता. १५ आगस्ट १९९१. रातच्या ९.३० वरां 


प्रसारण थळ : आकाशवाणी पणजी केंद्र. 


वांटो घेवपी कलाकार 


अजीत केरकार 

वामन कळंगुटकार 
भार्गवराम नायक 
विजयकुमार कामत 
उज्वला कामत तारकार 
श्रीधर कामत बांबोळकार 
मनोहर भिंगी 

गोविंद शिरोडकार 
उंदय सरदेसाय 

गणपत जोशी 

गजानन भाटकार 


निर्मिती 


रामानंद जोशी 





३४ 


एक शून्य प्रवास.... 


उजवाडाचो दूत 


जो ःलावे, गडगड, वादळ चल्लां. मदींच झाडां मुळासयत हुमटून पडिल्ल्याचो , 
दोंगर कोसळटात ताचो आवाज. दर्याची प्रलंयकारी गाज. मदींच वाग, सींव, कोले, 
हत्ती अशा रानटी जनावरांचो भिरांकूळ आवाज. “उजवाडाचो दूत” सूस्त न्हिदला. ह्या 
सगळ्या प्रलंयकारी आनी भिरांकूळ आवाजांत ताजोच घोरेवपाचो आवाज तीव्र आसा. 
घोरेवप थोडें उणें जाता तसो, वेगवेगळे लयेत आनी सुरांत 'उठ, उठ, उजवाडाच्या 
दुता उठ' अशे आवाज. 

दोंगर फुडें येता. ताज्या आवाजा वांगडा ताज्या कोसळपाच्या आवाजाचो ध्वनी. 


दोंगर : 


सागर : 


वायु 


कुपां 


उठ. उजवाडाच्या दुता उठ. धर्तरेचो जल्म जावन हांव मूळ धरीत सावन 
आनी तुजी निर्मणी म्हजे मांडयेर जायत सावन हांव तुजी राखणं करपी 
महाकाय पर्वत तुका पराथता. उठ. उठ उजवाडाच्या दुता उठ. 

(कोसळटा तो ध्वनी. तो मंद जाता आनी म्हा-सागराचो गाज वाडटा.) 

राव. राव दोंगरा. हांव ताज्या पायांक खातखुतल्यो करतां. ताजी ही गाढ 
निद्रा म्हज्या ल्हारांच्या मोरपंखी स्पर्शान सासणाची ना करतां. 
उजवाडाच्या दुता, ज्या म्हा-सागरान ल्हारांचें पाळणें करून तुका जन्मत 
सावन खेळयला, तो हो म्हा-सागर तुका साद घालता. उठ. उठ 
उजवाडाच्या दुता उठ. जागो जा. 

(गाज वाडटा. वान्याचो नेट वाडटा. झाडां-पेडां हुमटल्याचो आवाज). 
म्हाका यत्न करूं दी. हांव उठयतां ताका. म्हज्या उल्यान तो निश्चित 
उठूठलो. जन्म घेत सावनूच न्हय तर म्हज्याच आदाराचेर आनी 
भरवंशाचेर ताजो जल्म जाल्लो आसा. म्हज्याच रूपान प्राणवायु जावन 
ताजें जिवीत वयर काडलां. ताज्या निव्रीस्त कानांत म्हजो एकूच कुंकारो 
ताका उठोवंक पुरो. (वादळाचो नेट. पानां - झाडां उबून वतात.) 
उजवाडाच्या दुता, हांव वायु तुका कुंकारे घालतां. उठ. असो न्हिदून रावूं 
नाका. तुवें न्हीद घेतली जाल्यार सगळें सोंपतलें. (गडगड वाडटा. कुपांचो 
नेट. कुपां एका तालार गडगडत ताका सादयतात.) 

उठ. उठ 

उजवाडाच्या दुता उठ. 

शिंपलो आमी पावस 

पिकयली धान्यां रास 


एक शून्य प्रवास.... ३५ 


झाडां : 


दोंगर : 


सागर: 


कुपां : 


वायु : 


जिविताचो करून र्‍हास 

खावयलो तुका गिरास 

आता एकूच आमची आस 

उठ, उठ. 

उजवाडाच्या दुता उठ 

(गडगड आनी पावस वाडटा. झाडां फेर धरून नाचतात.) 

रावात, रावात. वायुदेवा, सागरा, दोंगरा, कुपांनो रावात. तुमच्या ह्या 
प्रलंयकारी आकांताक लागून आमचीं पाळां - मुळां थतर - वितर जावंक 
लागल्यांत. आमकां मारंक लागल्यांत तुमी मोखून ह्या आसमंतात. 
करूंदी आमकां प्रयत्न, जाग हाडूंक ह्या उजवाडाच्या दुताक. जो घेता 
न्हीद शांतपणान फाटलीं कितलीं तरी वर्सा. उठ रे आतां उजवाडाच्या 
दुता. ज्या रूखांनी तुजेर सावळी घाली, जांचीं फळां खावन तुवें आपली 
जीण घडयली, तुज्या कर्तृत्वाचो गौरव आमच्या फुलांनी बलिदान करून 
सजयलो आनी तुज्या पुर्वजांक ह्या पंच म्हा - भुतांत विलीन करूंक, 
लाकडां जळोवन घेतलीं तीं हीं रूखां तुका सादयतात. उठ. एकदांचो जागो 
जा. उठ. उजवाडाच्या दुता उठ. 

(रानटी जनावरांच्यो हुयेली. ) 

रूखांनो, असो ताळो सराटून तो उठचो ना. ताणें उठचें म्हण आमचे 
वांगडाच म्हज्या आंगा खांदयार रावपी ह्या वाग, सींव, हत्ती, कोल्यानींय 
हांगा येवन सांवार मांडला. तरीय तो उठचो ना. 

ताका उठोवंक जाय. तो जर उठलोना तर आमकां सासणाची न्हीद घेवंची 
पडटली. जीव जगोवपाचो जो आमी वसो घेवन आयल्यांत तो सोडून 
निर्लज जावन, मान मुंगरून आमकां पडचें पडटलें. ताका आतांच उठोवंक 
जाय. (गाज.) 

आमी इतलीं गडगडलीं 

आमी इतलीं झडलीं 

पूण उठपाचो नेम ना हाचो. 

(गडगड.) 

उठ्ठलो. वेळान कांय जायना. तो उठ्ठलो आनी असो उठूठलो की त्या 
उजवाडाच्या दुताचो जातलों हांव वाहन आनी म्हजो वेग घेवन तो मारतलो 
भरारी, ह्या पोताक सावन त्या पोताक आनी फांकारून उडयतलो उजवाड 
ह्या दर काळखी विवरांनी. 





३६ एक शून्य प्रवास... 


सागर 


दोंगर 


उजवाडाचो दूत : 


वायु 


उजवाडाचो दूत : 


सागर 


कुपां 


एक शून्य प्रवास.... 


ताका दितलों हांव म्हजी उचंबळाय आनी खोलाय. मेळुंदी ताका 
म्हज्या पोटांतलो व्हावपी सबंद नेट. पूण तो केन्ना उठ्ठलो ? 

तो उठुकूच जाय. ताणें उठुकूच जाय घेवंक म्हजी थिराय, घटाय 
आनी म्हजी उंचाय, जी मळबा मेरेन पावल्या. तोच जावन आसा 
आमच्या जिविताचो आनी अस्तित्त्वाचो तारण. तोच हाडटलो 
हांगा नवो परजळ, जो ताज्या हाडांनी रिगला आनी आमच्या दर 
सत्वान आमी जो घडयला. चलात ताका आमी उठोवया. ताका 
आतां उठोवंकच जाय. 

(पर्थून एकदां गडगड, गाज, कोसळप, वार्‍या वादळाचो सांवार 
आनी दर्याचें मोड. त्या प्रलंयकारी आवाजांत उजवाडाच्या 
दुताचो घोरेवपाचो आवाज. ह्या सगळ्या आवाजांत ताजें घोरेवप 
उणे जायत वता आनी ताका जाग येता. तसो प्रलय उणो जायत 


कोण ..... कोण उठयता म्हाका, म्हजे सूस्त न्हिर्दैतल्यान ? 
असो कसलो सांवार आयला, जो मोडूंक सोदता म्हजो सोपूत जो 
हांवे घेतिल्लो केन्नाच जागो जावंचो ना म्हणून ! 

आमी ते ह्या पंचम्हाभुताचे घटक. हांव वायु. पंच म्हाभुतांतलें 
एक भूत. आमी घेतला सोपूत तुका जागोवपाचो हे 
चिरनिद्रैतल्यान, उठ. उजवाडाच्या दुता ! बॉबलेच्या 
देंठांतल्यान आनी काळजांतल्या खरायेंतल्यान आमी तुका 
पाचारतात. उठ. जागो जा. 

भुतां ! पंच महाभुतां ! (हांसता) आतां हांगा भुतांचें कितें 
काम ? जें फाटीं सरून गेलां, काळाच्या खोल खोल खोलायेंत ना 
जालां, ताचॅच भूत जालां. हांव सद्या खंय आसां ? भुतांत, 
वर्तमानांत काय भविश्यांत ? 

उजवाडाच्या दुता, तूं ना भुतांत, ना वर्तमानांत. तूं आसा 
आमच्या सपनांत. मुखार येवपी भविश्यांत परजळ 
फांकारपाखातीर आमी तुका उठयतात. 

हय. उजवाडाच्या दुता हय. आमी तुज्या माध्यार गडगडटात 
तुका जागोवंक धडपडटात. उठ आतां. मार मोखून तुजी न्हीद 
आनी दाखय आमकां दिका उजवाडाच्या गावांतली. 


३७ 


दोगर 


झाडां 


उजवाडाचो दूत : 


सागर 


वायु 


उजवाडाचो दूत : 


: हांव म्हजी मुळावी सुवात आनी थिराय सोडून तुजे मुखार आसां. 


तुका जाग हाडूंक केलो आमी सांवार हे धर्तरेर. ह्या वायुन खडपां 
- रूखां माल्लीं मोखून नखेंत्रांचेर. ह्या सागरान लेगीत माल्ली 
उसळी त्या आकाशगंगे मेरेन. म्हज्या वेंगांतल्या सावदांनी 
माल्ल्यो हालेंटी थतर वितर जावन. तरी तुजी ही निद्रा विचलीत 
जावंक पावलीना. 

दोंगराच्या बोमलेमेरेन पातळिल्लीं आनी गर्भमेरेन रिगिल्लीं 
आमचीं पाळां मुळां तुटून आमी वयर उडलीं तरी तुजेर ताजो 
परिणाम जालो ना. तुजी न्हीद खळळीनां. ही तुजी सवंय काय 
कोणेतरी दिल्लो स्त्राप ? 

साक्षात ह्या म्हासागराक म्हज्या पायांकडे लोळण घेतना पळोवन 
आनी काळाच्या सुरवेक सावन एकाच सुवातेर बसकण मारपाचो 
निश्चेव केल्ल्या थीर बुद्धीच्या ह्या महापर्वताक म्हज्या दोळ्यां 
सामकार पळोवनूय म्हाका खात्री जायना की हांगा केन्नातरी 
महाप्रलय जाल्लो. 

तुजी ही चिरनिद्रा सशक्त काय महाप्रलय अशक्त होच प्रस्न 
आतां आमकां पडला. एका काळार हयाच ल्हारांनी केल्लो 
आकांत, ह्याच वायुन हाडिल्लो सांवार आनी तुज्या त्या 
पुर्वजाक, मनूक हयाच रूखाच्या एका लाकडान आदार दिवन 
व्हेल्लो ह्या महापर्वताच्या माध्यार आनी थंयच ह्या कुपांनी 
ताका गजाली सांगून दिल्लो मंत्र नव निर्मणेचो. आनी त्याच 
मनुचो वंशज आज उठला जावन कर्दनकाळ आमच्या जिवार, 
देखून धालो आमी तुका साद उजवाडाच्या दुता. कित्याक, 
आमच्याच सत्वान तुजी जीण घडटना आनी तुजोच उजवाड 
जातना पळयला देखून. 

पूण तुजे निद्रेचेर ताचो कांयच परिणाम जायना तें पळोवन 
आमकां आमचेच शक्तिचो दुबाव येवंक लागला. 

ना. ना. महाभुतानों. तुमचे प्रलयंकारी शक्तिची परिक्षा घेवपाचो 
म्हजो निखालूस उद्देश्य नाशिल्लो आनी ह्या मुखारूय 


आसचोनां. पूण आसत हांवे सोसल्या म्हूण हाचेय परस व्हडले . 
सांवार आनी प्रलय, ह्या प्रलयाचो कांयच परिणाम जालो नां. 





३८ 


एक शून्य प्रवास.... 


A 45 वार की 


उजवाडाचो दूत : 


दोंगर 


उजवाडाचो दूत : 


एक शून्य प्रबास... . 


तुमचो अपमान जाला जाल्यार ह्या मनुपुत्राक क्षमा करात. 

क्षमा कोणे कोणांक करपाची उजवाडाच्या दुता ? आमीच तर तुवें 
घेतिल्ल्या सोपुताक आडखळ हाडली. आमीच तर आज तुज्या 
पायांकडे आयल्यांत घेवन आमचीं गाराणीं. उठ आनी घे एकदां 
सांवारा आनी कर तांडवनूत्य. सोडय आमकां ह्या 
अरिश्टांतल्यान आनी कर आमची राखण, मुखावेल्या येवपी त्या 
जोगलावपी सपनाखातीर. 

जांच्या सत्वाचेर ही कूड घडली. जांच्या शक्तिच्या दर्शनान दोळे 
दिपावले आनी ही मान आपशींच नतमस्तक जाली ती संपूर्ण 
शक्त आज म्हज्या मुखार अशी दुबळी जावन उबी ? हो म्हजो 
भौमान काय अपमान हेंच म्हाका कळूंक कुस्तार जाता. 
सर्वशक्तिमान शक्तिनो, सांगात म्हाका, न्हिदेंतल्यान उठोवन 
तुमी म्हज्यो बकच्छायो करतात काय हांव म्हजे न्हिदेत एक 
लजेक म्हारग जावपासारके सपन पळयतां ? 

ना. उजवाडाच्या दुता, हयो बकच्छायो न्हय. सपन तर न्हयच 
न्हय. हो आसा शरण आयिल्ल्या महाशक्तिचो आदाराचो साद. 
हे सृश्टीतले महाशक्तींक आपलीं भुजां गळसणून अशी दुबळी 
अवतिकाय तांच्या वाट्याक हाडपी कोण तो असो सैमभक्षक ? 
म्हज्या ह्या दोळ्यांच्या मोंयडळ्या मुखार येत जाल्यार ताजें भस्म 
जावन ह्या सागराच्या तळाक तें वतलें. म्हज्या बावळ्यांतलो हो 
एकान एक तटूतटपी स्नायु ह्या वेळार जर तुटून वेगळो जायत 
तर ताजे असंख्य फास जावन लागतले गोळाक हे दैत्य आनी 
हुमकळटले ह्या रूखांच्या फांदये फांदयेक. महाशकि्तिनो, 
मांडात तुमच्यो तक्रारी आनी कागाळ्यो आनी सांगात तांचीं 
नांवां. दितलों तांकां हांव ख्यास्त तांचे कुवतीप्रमाण आनी करतां 
तुमकां मुक्त तांच्या पासांतल्यान सदांखातीर. कोण ते आप 
जावन बादल्यात हांगच्या महाशक्तींक आनी करून सोडल्या 
तांकां मुळासैत दुबळी ? 

(परत एकदां गडगड. वारो - वादळ, दर्याची गाज आनी हेर 
आवाज. सगळयो शक्ती एका सुरान.) 


३९ 


दैत्यांची रास हांगा, माणुसकेचें नांव ना. 
मरणाचो हावेस सगळ्याक, मनशांखातीर गांव ना. 
सुवार्थाची सर्त हांगा, कोणूच कोणाक रावना. 
दैत्याची रास हांगा, माणुसकेचें नांव ना. 
संगीत 
(संगीत हळुहळू विरता आनी ताका जोडुनच मिनाच्या खणीचें 
वातावरण सुरू जाता. सुरींग फुटिल्ल्याचो आवाज, शेवाळी, ट्रकांची 
घरघर. लोक काम करतात. उजवाडाचो दूत तांका थांबयता.) | 
उजवाडाचो दूत : हे, कोण थंय ते दोंगर पोखरतात ? थांबयात ती करणी ! नातर 
जो सुरींग वापरून तुमी ह्या पर्वताचें काळीज फोडून ना केलां. 
आनी लायलां सुरींग सैमाचे स्थिरतायेक, तोच सुरींग तुमच्या 
ख्वांख्वांनी पुरून, करतलों हांव स्फोट तुमच्या ह्या दळदिर्‍्या 
सपनांचो. बंद करात पयलीं हैं सगळे. | 
(आवाज बंद जाता. कामगार ताज्या म्हऱ्यांत येवन.) 


=~ Te च 


पयलो : वावर थांबोवं ? कित्या खातीर ? 

दुसरो : तुये लायल्या तर आमकां वावराक ? आमकां काम दिल्लां तोच 
सांगतलो आमकां आमी कितें करपाचें तें. न्हू गे ! 

तिसरी : हयचतर !तूंरे बेश्टो ह्या धुल्लांत येवन तकालस कित्या घेता ! 


उजवाडाचो दूत : हांव ह्या धुल्लांत येना, हांव ही तकालस घेना जाल्यार तुमकां हो. 
धुल्ल खावंचो पडटलो आनी मुखार येवपी तुमच्यो सगळ्यो ' 
पिळग्यो जावन वतल्यो धनी फक्त ह्याच धुल्लाच्यो. 


पयलो : फुडलें कोणे पळयलां ? 
दुसरो : तुवें पळयलां ? 
तिसरी : फुडलें माल्लें झक. आतांचेंच पळय. थंय रावचे परस आमचे ' 


वांगडा यो. घे ती पारय आनी कर ह्या दोंगराक बुराक. जमता 
जाल्यार तेज्या काळजा मेरेन. मागीर आमी भरतां हें सुरींग आनी : 
दिता पेटोवन. मागीर पळय कशे भायर पडटा तें सगळें भांगर, : 
माणकां, हिरे ह्या दोंगराच्या पोटांतल्यान आनी घेवन वच तूं 
तुजो दिसवडो 
पयलो : नातर गरजे भायर हांगा आमच्याय पोटार पांय दिशी. | 
उजवाडाचो दूत : तुमी करतात तें विध्वंसक काम. तुमकां खबर आसा की तुमी 

दुसरो 
पयलो 
तिसरी 


उजवाडाचो दूत : 


पयलो 
दुसरो 
तिसरी 


उजवाडाचो दूत : 


मिनेर 


उजवाडाचो दूत : 


एक शून्य प्रवास... 


पेटयल्ल्या दर सुरंगा कणकणी हांगा मनीसपणाकय सुरींग 
लायतात म्हूण ! हांगच्यान सकयल देंविल्ली माती पळय ह्या 
शेतांनी गेल्या. ही मिनाची माती शेताचो कस खावन उडयता. 
तुमचे फुडचे खंयचेच पिळगेक ह्या शेतांत पीक काडूंक मेळचेंना. 
मेळों नाका. आमच्या हातीर सद्याक दिसवडो पडटा तो पुरोनां. 
शेताचें घेवन बसल्यार पेज्जेक पावतले आमी. 

तें शेत रोवन पिकतासर कोले म्हातारे जातले. जर विकते मेळटा 
जाल्यार कोणें सांगलां तें शेतान मरोंक. 

आनी पिळग्यांचें कोणें पळयलां ? आमी वाचोन उल्ल्यार 
पिळग्यो जावपाच्यो न्हू ! आपूण जोडीत आनी आपूण खायत | 
ह्या मिनाच्या धुल्लान तुमकां दुर्येसां जातलीं. क्षयरोगान तुमी 
पिडटले. 

क्षयरोग तर आमी जातनाच वांगडा घेवन येयल्यां. गरीबकाये 
परस आनी दुसरी खंयची पिडा आसल्यार सांग तूं आमकां. 

ये चला आमी वावराक लागोया. हेज्या वांगडा रावोन आमीय 
निसाक वळवळटले. 

चला चला या आमी वावराक लागोया. तो पळय पात्रांव येता. 
आमकां काम सोडून चकाटां मारतना पळयल्यार आमचो 
दिसवडो कापतलो. तूं चल रे हांगाच्यान. असल्यांनी तूं आपुणूय 
उपाशीं पट्टलो आनी दुसऱयांकूय भिकेक लायतलो. 

तुमी पोटाचे चितेन इतले हुसक्यांत पडल्यात की तुमकां 
फुडाराचें कांयच दिसना. ते परस ह्या भरिल्ल्या पोटाच्या 
मिनेराकूच हाची जाप विचारतां. हे मिनेरा, पायांक धूल्ल लागत 
म्हूण फॉडांतल्यान लेगीत गाडयो घेवन भोंवता, तो मात्सो 
धर्तरेक पांय लावन पळय खीणभर. 

(गाडी ताज्या पायाकडे येवन थांबता.) 

बोंबलेच्या देंठांतल्यान आडूडपी तरनाट्या, हो तुजो नेट म्हळ्यार 
सुयेर आयिल्ल्या पोटाचो धेंकर काय उपाशी पोटार 
वळवळटल्या, लूत भरलेल्या सुण्याची हुयेल ? 

तुका जाय तें समज, पूण तूं जें कितें हें करता, ते दर करणे 
फाटल्यान पापाचो फॉड खणत आसा हें मतीत धर. 

मिनेर 


उजवाडाचो दूत : 


मिनेर 


उजवाडाचो दूत : 


मिनेर 


वावराडी 


उजवाडाचो दूत : 


पयलो 


हांव पंच पक्वानाचें जेवण जेवन, कांयच काम करिनासतना 
आराम करतां हें पूण्य आनी दिसभर वावर करून, अर्द पोटार 
रावपी हे बारीक लोक म्हळ्यार पापाचे धनी. 

तुजेकडें दुडवांची रास आसत. पूण ते राशी इतलोच तुजेकडें 
वैचारीक फोड आसा. तूं हे धर्तरेवयलो हो झाडा - पेडांनी भरिल्लो 
म्हा-पर्वत फोडून ना करता. आनी तुज्या ह्या पातकांचो वांटेकार 
आपल्या वांगडाच तूं हेरांक करता. हांगची जमीन तूं पडींग 
करता आनी पातळायता क्षयरोग पुराय धर्तरेर. 

तुका आशिल्लें गिन्यान ह्या लोकांक ना म्हणून ते इतले नेटान 
वावर करतात. तें गिन्यान हया लोकांक येत जाल्यारूय ते 
दिसवड्याचे आशेन हो वावर करीत. पूण अज्ञानांतल्या वावराचो 
नेट मात उरचोना. देखून तुज्या गिन्यानाची तोखणाय करून 
हांव तुजें हें गिन्यान तुजे सयत पावणेर काडटां. कर तुजी बोली 
तुज्या गिन्यानासयत. आनी वच काडून हांगच्यान. नातर तुज्या 
गिन्यानाकूय लागत क्षयरोग हे तांबडे भडक मातयेंत उबो रावून. 

उजवाडाचो वसो घेवन आयिल्लों हांव, तुजे संपत्तीकडेन पळोवन 
निखालूस उजवाडाक फाट करपाचो ना. स्वताच्या सुवार्थाखातीर 
ह्या दोंगराची विदर्णा करून धर्तरेचें रक्त शोशण करपी हया 
जळवांक चिडूडूंक हांवे जल्म घेतला. 

तशें जाल्यार जंयसून तूं आयला तेच सुवातेर तुका चिरनिद्रा 
घेवंक धाडचो पडलो. तुजी सुवात हे धर्तरिच्या पोटांत म्हणपाची 
तुका मुळांत सावन जाणविकाय आसून बऱ्याक पडली. चलात रे 
वावराड्यांनो, खीणभर तुमचें काम थारायात आनी घालात तीं 
सुरिगां हाच्या हाडांहाडांत आनी भोंवडायात ते बुलडोझर हाच्या 
हाडांच्या पिट्यावेल्यान आनी कापाजदाद आसल्यार ओळखून 
दाखयात हाच्या हाडांचो पिटो खंयचो आनी मिनाची माती 
खंयची ती ! (वावराड्यांचो बोवाळ. बुलडोझराचो आवाज.) 
चलात धरात तेका. हाडा तें सुरींग. सगले वाटांनी धरा तेका. 
पळत बी तो. 

रावात. रावात. पिशेपणा करूं नाकात. 

आमी करता तीं पिशेपणां ! आनी तूं कितें शाणेपणा करता ? 

एक शून्य प्रवास... 


दुसरो 
तिसरी 
उजवाडाचो दूत : 
दुसरो 
पयलो 


तिसरी 
उजवाडाचो दूत : 


दुसरो 
पयलो 
तिसरी 
मिनेर 
दुसरो 


पयलो 
सगळीं 


महामंत्री 
उजवाडाचो दूत : 
महामंत्री 


एक शून्य प्रवास... . 


पात्रांवाचें आयकप म्हणल्यार कितें पिशेपणां ? 
जणू कितें होच आमकां पोसता ! 
ही धर्तर कोणा एकल्याची न्हय. मु'खार येतले पिळगेखातीर ती 
सांबाळून दवरूंक आमी सद्या वावरुक जाय. 
हो फकत फुडल्याच पिळग्यांचें उलयता मरे ! 
आमचें कोणूच चिंतिना. 
आमचें चिंतपी आमचो पात्रांव आसा न्हू ! 
तो तुमचें चिंतिना. तो तुमच्या नेणार- पणाचो फायदो घेता. ताजें 
तुमी आयकत जाल्यार जिवितभर रडटलीं. 
आमकां हासोंक खंय येता तर ! आमी रडत येयल्या आनी रडत 
वयतले. 
हांसपाचें तें मोठ्या मनशांनी. चला धरा तेका. 
(पात्रांव मोठमोठ्यान हांसता). 
आमी मागीर तुज्या मड्यार रडटां. रडोक कितें दितलो ? 
तुमी सांगलेलें काम करतात काय कापून उडोवं तुमचो दिसवडो. 
हो पळय धल्लो न्हू तेका आमी पात्रांव ! आगे तूं तें सुरींग हाड. हें 
तेज्या तोंडान घाल पयलूं. हैं तेज्या कानानी घाल दोनूय. 
हयवय. आवाज जावंचे पयलूं बंद आसलेले बरे. 
चला उजो लाया आतां. आनी धावां थंयसून. तो बुलडोझर 
भोंवडाय रे. 
(सगळयाक गलबल. मिनेराचो हांसपाचो आवाज. सुरंगाचे फार 
आनी बुलडोझराचो खडखड.) 

संगीत 
(घुगमाचो आनी हेर शेवण्याचो आवाज. भंयान रडिल्ल्यावरी. 
कोणतरी रूखांच्या मुळांत कुराडीन धपके घालता ताजो आवाज. 
मदींच व्हडले रूख कोसळून पडपाचो आवाज.) 
ह्या रानांतल्या म्हारूखांतल्यान वचपाचो अधिकार तुका कोणे 
दिला तरनाठ्या ? 
जंगलांतल्या सावदांक गावांतल्या एका पोराव्यान 
विचारपासारखो प्रस्न हो. 
ह्या जंगलांतलीं सावदां लेगीत म्हजे परवानगे बगर ह्या जंगलांत 

उजवाडाचो दूत : 


महामंत्री 


उजवाडाचो दूत : 


महामंत्री 


उजवाडाचो दूत : 


महामंत्री 


रावनांत तरनाट्या. 

असो तूं कोण म्हामनशा ? ह्या जंगलांतली मायावी शक्त काय 
तूं दिसना. तुज्या देहाचेर आशिल्लें हें शुभ्र खादीवस्त्र गांवगिऱ्या 
वाठारांतल्या बळारिच्या रंगाक लेगीत लजयता. तुजी थीरताय 
आनी हुकमी उलोवप, आपल्या अधिकारान, चक्र घुंवडावपी 
काळाक लेगीत खीणभर थारोवंक सोदपी असो तूं कोण ? 

हांव हे धर्तरेवेलो महामंत्री. ह्या धर्तरेवयल्या लोकांनी, आपल्या 
हाडकुट्या हातांनी म्हाका उभाल्ला आनी दिल्या उंचाय म्हाका 
ह्या रूखांची. देखून हांव हीं रूखां कातरून करतां धिगयो म्हजे 
जिणेक आनी मुक्‍त करतां हे जनतेक म्हज्या चेंपणांतल्यान. 

तूं हे रूख मारून जिणेक धिगयो करिना तर रचता सरण तुजेंच 
आनी तुज्या वांगडा ह्या गरीब दुबळ्या लोकांच्या मड्यांचें ! 
पळय, पळय महामंत्र्या तुवे ना नपयत करून उडयल्यात हे 
म्हारूख आनी दर एका घावासयत रूखांच्या पाळां - मुळांनी प्राण 
सोडला. मातयेक घट्ट घास मारून राविल्ल्या ह्या मुळांचो प्राण 
गेल्या बराबर तोडलें हे धर्तरेन नातें तांचे कडलें मायेचें ! रूखांनी 
घालून घेतलें धर्तरेर तेन्ना कुपांनीय माल्ली धांव मेळत ते दिकेन. 
देखुनच पडला दुकळ हे धर्तरेर. हाका जापसालदार तूं महामंत्र्या . 
थांबय हो वावर आनी दी जियेवंक ह्या रूखांक आनी वाडूं दी 
तांका दिवंक येवकार ह्या कुपांतल्यान झडपी पावसाक. 

भीड - मुर्वत धरिनासतना उलोवपी हे तरनाव्या, हे धर्तरेर 
म्हजेमुखार ह्या हावेसान उलोवपी तूंच एक पयलो मनीस. म्हजो 
वावर थारय म्हूण सांगपाचेँ धाडस अजून खंयचेच शक्तीक जालें 
ना. जेन्ना तें जातलें तेन्ना हें साम्राज्य कोसळटलें. कित्याक 
म्हज्याच तेंक्याचेर हें साम्राज्य आयज उबें आसा. 

साम्राज्य पडपाच्या भंयान तुजे करणेक आडो घालपी ताकद हे 
धर्तरेर नासतूय बी. पूण म्हजे सारखो तरनाटो आपली शक्‍ती 
घाणांक दवरून बसूंक ना. ताज्या मनगटांत आसा ताकद 
मातयेभरवण जाल्ले रूख परत उबारपाची. 

तुज्या धैर्याची हांव कदर करतां. हेच ताकदिचे तरनाटे म्हाका 
मेळत जाल्यार एका दिसा भितर म्हज्यान हें पुराय जंगल आडबें 





एक शून्य प्रवास... 


उजवाडाचो दूत : 


महामंत्री 


लोक 
महामंत्री 


नुस्तेकार 
१ लो 
श्रो 
१लो 


श्रो 


उजवाडाचो दूत : 


१लो 


एक शून्य प्रवास. ... 


उजवाडाचो दूत | 


करूं येता. घे तरनाट्या, व्हर हो एक चंदनाचो रूख. जिवितभर 
झरय हैं चंदनाचें कांड आनी सारय कपलाक ताजें गंध. आनी 
उरिल्ल्याचें रच सरण तुजेखातीर. चंदनाचें सरण रचपाचो मान 
तुज्या सारख्या पयल्याच महात्म्याक मेळटा हें कितें कमी न्हय. 
तुवें जर हो रूखांचो हत्त्याकांड थांबयलोनां जाल्यार हांव करीन 
सांवार तुजो आनी जाळीन तुका ह्याच तुवे कापलेल्या 
लाकडांनी. बंद करात हो सर्वनाश. 

(हांसत) कापप्यानो, चिरप्यानो गरज नासतना जो उलयता ताजें 
आमी कितें करतात ? (रानांतल्यान एकदम आवाज.) 

जीब कातरतात, जीब कातरतात. 

मागीर रावल्यात कोणाक ? खीणभर थांबयात तुमचो तो रूखां 
कापपाचो वावर आनी चलयात ती कुराड हाच्या जिबेर, मानेर, 
दर खांद्यार आनी पुरात ह्या रूखाच्या मुळांत. मागीर पळयात 
वाट हो रूख वाडपाचो हाच्या शक्तिवान देहाच्या सार्‍याचेर . 
(सगळे हो रे हो करीत धांवट येतात. गलबल आनी कुराडिच्या 
धपक्यांचो आवाज.) 

संगीत 

(दर्याचो गाज नुस्तेकार रापण ओडटात) 

ओरे सोय, ओ रे सोय. 

आरे, आरे देखिलां ? चोय नुस्ते मेलो मेवलें. 

आरे तोडीक चोय कितू नुस्ते मरोन पडलां. 

आमच्या जिविताचेर सांवार मुरे हो ! केशं मेलां म्हणोन कोणाक 
फोबोर ? हें व्हरोन इकीत जाल्यार लोक फोंटायना मुरे आमकां ? 
पोयलीं आमी खावन चोवया. किते जाता जाल्यार आमकां 
जावंदी. 

रावात, तें मोखून भायर मारात. आशेच्या भकीक पडून हैं नुस्तें 
साऱ्याखातीर लेगीत झाडांच्या मुळांत घालशात जाल्यार 
रूखांकूय जातलीं विखाळ फळां. 

हो कितें सांगता रे ? तूं जाणां हें निस्तें केशों मेलां तें ? 
हय. ह्या दर्यात उद्योगपतीनी वायट वायट विखां सोडल्यांत. 
ह्या सागरांतल्यान उद्योगपतींच्यो ज्यो बोटी वतात तांचें तेल ह्या 
नुस्त्यांच्या पोटांत गेलां देखून हें नुस्तें मेला. नुस्त्या वांगडाच 
तुमच्याय पोटार ताणीं फातर दवरला. 


४५ 


नुस्तेकार 


आवाज 


उजवाडाचो दूत : 


आवाज 


उजवाडाचो दूत : 


आवाज 


उजवाडाचो दूत : 


आवाज 


नुस्तेकार 


ओरे सोय ओरे सोय 

तो उद्योगपती रावता खंय 

ओरे सोय ओरे सोय 

ताचें घर आमकां दाखय 

(इतल्यांत एक सशक्त आवाज) 

राव, तरनाट्या तुजेखातीर उद्योगपतीन म्हाका धाडला. तुज्या 
येवकाराक ही दुडवांची रास तुज्या पावलांपासून बंगल्या मेरेन 
तयार केल्या. त्या दुडवांवेल्यान तूं म्हज्या वांगडा यो. | 
म्हज्या ह्या गरीब धाकट्यांक हांगा सोडून हांव कसोच येवंचोना. 
हांव येन जाल्यार तांकाय घेवन येन. वादळ जावन घुसन हांव 
त्या बंगल्यांत. 

पिशेपणां करता तूं तरनाट्या. तुका मागीर पश्चताप जातलो. हे 
जे लोक तुजे म्हणटा ते तुजे न्हय. तुजे फाटल्यान कोणूच 
आसचोंना. तूं एकटोच आसतलो. 

एकवट फोडून दर एकल्याक एकटो उडोवपाची तुमची ही नीत 
हांव बेस बरी जाणां. पूण ती आतां चलपाक ना. आतां दुबळे 
एकवटान मुखार चलतले. अन्याया विरुद्ध झुंजतले. 

अशें तुका दिसता. आपल्या हातांत पडसर एकवट उरता. 
तुकाय येतलो अणभव ताजो. भोगची पडटलीं फळां उप्रांत. 
कितेंय जांव. ताजीं फळां भोगूंक तयार आसां हांव. 

तशें जाल्यार भोगूंक तयार राव. नुस्तेकार भावांनो, दर्याचेर 
जियेवपी म्हज्या बांधवानो, तुमचें लुकसाण जालां हाची आमकां 
बेसबरी जाणविकाय आसा. देखून तुमच्या लुकसाणेचें मोल 
करून तें आमी फारीक करतां. पूण पयलीं उजवाडाचो संदेश 
घेवन येवपी ह्या दुताक हेंच विखाळ नुसतें खावयात. आनी 
दुडवांच्यो हयो नोटी वेंचतां वेंचतां, पळयात ताचें मरण. ताजें 
तडफडप दितलो तुमकां एक नवो अणभव. चलात उखलात. 
फाटीं उरता तो फटवतलो. करात सुरू. 

(सगळे ओ रे सोय, ओरे सोय करतात. गलबल) 

उजवाडाच्या दुता, उजवाडाच्या दुता, 

दर्या विखाळ जाला, नुसतें विखाळ जालां. 

विखाळ नुस्ते खावन कोणांक कितें जाला ? 


तूंच खा, तूंच खा, खावन आमकां दाखय. 
ओरे सोय, ओरे सोय. 

एक शून्य प्रवास.... 


उजवाडाचो दूत : 


सागर 


उजवाडाचो दूत : 


कुपां 


वायू 


(परत वादळ वाच्याचो आवाज. प्रलय. पयलिंचो सूर हळू हळू 
वाडटा आनी ल्हव जाता.) 

संगीत 
दैत्यांची रास हांगा, माणुसकेचें नांव ना. 
हय. हय. म्हाका पुराय याद जाता. हांगा दैत्यांची रास जाल्या. 
माणुसकेचें नांव ना हें हांवे पळयल्लें हाची म्हाका याद जाता. 
म्हणूनच हांवें जळून गोबर जावन लेगीत फिनीक्स पक्षावरी 
गोबरांतल्यान परत निर्माण जावन उजवाडाचें रूप घेतिल्लें. पूण 
जेन्ना कळूळें को हांगा उजवाडाच्या दुतांक कोण लेखिना तेन्ना 
घेतलो सोपूत हांवे चिरनिद्रा घेवपाचो. उजवाडाचो दूत जावन 
येतलो केन्नातरी कोण आनी घडयतलो नवो इतिहास हाची 
आस दवरून, थांबयली म्हजी हांवे विचार शक्त. पूण घालो तुमी 
साद म्हाका आनी केली याद म्हजे शक्तिची. 
(गडगड, सागरीगाज.) 
चुकलो तूं उजवाडाच्या दुता. उजवाडाचो दूत जावन दुसरो 
येतलो हाची जेन्ना तुवें वाट पळयली तेन्नाच तुज्या भितल्लें 
उजवाडाचें तेज उणें जालें. आमचें सत्व दिवन आमी तुका 
घडयलो. तरी आसतना तूं दुसऱ्यांचेर भरवसून रावलो आनी 
आमच्या हावेसाचो अपमान केलो. तेन्ना आमचीय शक्त 
गळसणून गेली. | 
सर्व शक्तिमान म्हाशक्तिनो, घडली चूक म्हजेकडल्यान 
थोडीशी. हांवच ती म्हाशक्त हाचो म्हाका विसर पडलो खरो 
खीणभर ! पूण त्या खिणाच्या विसरान घडलां आसतलें हांगा 
म्हाकाव्य. वाडल्या आसतली हांगा दुर्जनाची वस्ती. सांगात, 
सांगात महाशकितिनो हांवे तुमचेखातीर कितें करचें ? 
(गडगड मारता.) 
उजवाडाच्या दुता. धर्तरेर रूखां नांत. ते खातीर आमच्या 
आपलेपणाचो कोण ना. देखून आमकां हांगा झडूंक मेळना आनी 
रडूंकय मेळना. हांगा खीणभर झडपाखातीर म्हाका वाव दी. 
(वात्याचो आवाज. सू ऽ 5 करून.) 
म्हज्या घटकाचेर जियेवपी दुता. हांव वायू. हे धर्तरेर जिवीत 
सांबाळून दवरपाखातीर हांवे खीणभर विसव घेनासतना वावर 
केलो. पूण आतां म्हजेभितर वीख भिनलां. दर दिसा यंत्र मानव 
म्हाका विखाळ करून सोडटा. हें अशेंच चल्लें तर उस्वास घेवपी 





एक शून्य प्रवास.... 

सागर 


दोगर 


‘ws 


` उजबाडाचो दूत-: 


सोडूच, हांवच स्वास घेतना घुस्मटतलों म्हणपाचो भंय म्हाका 
लागला. म्हजें मोठेपण विसरून हांव म्हजे राखणेची याचनां 
तुजेकडें करतां. (परतून वादळ. दर्याची गाज.) 

म्हज्या दर ल्हाराचो फेणेर आतां विखाळ जाला. म्हजें ल्हार आतां 
धवें उरूंक ना. ताजो रंग जावन गेला काळो - निको, खिणा - 
खिणाक भर पडत चल्ल्या नव्या - नव्या विखांची आनी म्हजें 
पोटूच जाल्या विखाची भरणी. देखून हांवे म्हजी मर्यादा सोडून 
तुज्या पांयार घालून घेतलें. उजवाडाच्या दुता आमची राखण 
कर. (दोंगर कोसळटा ताचो आवाज.) 

म्हजें उत्तुंग रूप आयज खंयचेखंय ना जायत चल्लां. दोंगराची 
उंचाय आनी थिरताय हें विशेशणूच आयज ना जायत चल्लां 
उजवाडाच्या दुता. दिसपट्टे भरतात म्हज्या पोटांत जिलेटिनां 
आनी सुरिंगां. फोडटात म्हजीं हट्टी भांगराचे आशेन आनी 
करतात म्हाका दुबळो. देखून हांवे सोडल्या म्हजी बसकण 
आयज आनी आयलां तुज्या आल्याशिराक. कर राखण म्हज्या 
अस्तित्वाची. ना तर वतली ही धर्तर उबून एक दीस 
आसमंतात, नासून म्हजें वजन तिजेर. 

(किंवाटयान) ना. ना. सगळ्या म्हाशकिंतची ही अवतिकाय 


`“ म्हज्यान पळोवं नज. तुमची राखण करपा बदला तुमचेरूच 
“ भरवसून हांवे घेतली निद्रा देखून म्हजे मन आतां खंती जाता 


म्हाभुतांनो. त्या म्हज्या नेणार करणेचो पश्चताप आनी मुखार 
येवपी सपनांचो हावेस, हांची सांगड घालून हांव घडयतां नवो 


इतिहास. तुमकां असले हे धडेर हाडून उबे करपी ह्या राकेसांक 


दाळाक लावपाचो सोपूत हांव प्रलयाच्या सांगातान घेतां. आनी 
हांवच जावन वतां हया प्रलयाचो एक वांटो. हे सागरा, हे 
रूखानो, हे कुपांनो, हे दोंगरानो, दियात म्हाका तुमचो सांगात 
आनी शक्त. जावंदी एकदां प्रलय हे धर्तरेर. मोखून मारात ही 
RE आसमंतात आनी घडूं दी नवें जग. हांवच जावंदी 
उजवाडाचो दूत आनी ह्या किर्णातल्यान मेळुंदी उजवाड हे 
धर्तरेक. चलात प्रलय करात. प्रलय करात. म्हाशक्तिनो प्रलय 
करात. 

(प्रलय करात ह्या उतरांचें परतावण. मोड, गडगड, वादळ 


वाडत वता. संगीत). सॉपता 

एक शून्य प्रवास... 


एक शून्य प्रवास.... 


अखिल भारतीय रेडियो 
नाट्यलेखन सर्तीत 


१९९२ - ९9 ९९३ वर्सा क 
दे थर, 
दुसरो पुरस्कार १ 全 


9” ): 









ह्या नभोनाव्याची राष्ट्रीय वितरावणी ता. २६ डिसेंबर १९९६ 
ह्या दिसा रातच्या ९.३० वरांचेर दिल्ली केंद्रावेल्यान 
हिंदींतल्यान आनी हेर थळाव्या केंद्रांवेल्यान थळाव्या 
भासांतल्यान एकाच वेळार जाली. 


` हिंदी रूपांतरकार: भाश्विनी कामत 


एक शून्य प्रवास.... | ४९ 





पयले प्रसारण: ता. २० एप्रिल १९९४. रातच्या ९.३० वरां 
प्रसारण थळ : आकाशवाणी पणजी केंद्र. 


वांटो घेवपी कलाकार 


प्रतिभा पुष्कल काकोडकार 
श्रीधर कामत बांबोळकार 
महादेव नायक 
सुरेश केरकार 
मिलन हेगडे 
दिनकर कवळेकार 

हू | नारायण भास्कर देसाय 

; विनायक नाटेकार 

कृष्णा लक्ष्मण मोये 
उदय राघोबा सरदेसाय 


सदानंद दुलबा नायक देसाय 


निर्मिती निर्मिती पालव 
मिलन हेगडे सुमेधा सुभाष 


५० एक शून्य प्रवास.... 


एक शून्य प्रवास.... 


खच रो नेटान व्हांवता ताचो आवाज. पावसाचो आवाज. त्या आवाजांत भरसल्लो 
दार खटखटावपाचो आवाज. थंडी लागिल्ल्यान राज तोंडांतल्यान सू ऽ ऽ सू ऽ हू ऽ हू 
करीत दार उगडटा. दाराचो करकर. राज दबक्या आनी अजापीत आवाजांत. 


राज : 
राधा : 
राज : 
राधा : 
राज : 
राधा : 


राज : 


राधा : 
राज : 


राधा : 


राज : 
राधा : 


कोण ? 

म्हाका वळखुना काय दोळ्यार विस्वास बसना ? 

पूण तू हांगा ? आनी ह्या वेळार ? 

अजापलो सो ? हांगा तूंच पावंक शकता काय कितें ? 

रद्दी ! 

राज, तूं म्हाका खऱयानीच रद्दी समजलो ? कोणेय दमडी मोलान विकत 
घेवपाची ! कोणेय काडून वाऱयार सोडपाची ! 

वायट दिसलें तुका ? तेंय खरेंच म्हणा ! येद्या व्हडल्या लाखाधीश 
उद्योगपतीची चली तू ! म्हज्या सारख्यान तुका रद्दी म्हण पाचारतकच तुका 
वायट दिसप साहजीकच आसा. तरीय पूण म्हजे खातीर तूं रद्दीच. हेरां 
खातीर तूं राधा आसत. पूण म्हजे खातीर फक्त रद्दी... (म्होवाळ 
हांसता.) 

(गाल फुगोवन) आसूं. मखलाशी नाकात. हांव तुजेखातीर रद्दी देखुनूच तूं 
म्हाका सोडून आयला. 

राधा, राधा तूं गैरसमज करून घेता. 

समज आनी गैर समज ! म्हाका समज आशिल्लो जाल्यार हांव इतलें पयस 
कित्याक येतलें आशिल्ले तुका सोदीत ? (गडगडाचो आवाज) भायर 
पावस बरोच पडटा न्हय ? 

सॉरी ! पळे तुका हांवें बल्कावांतूच दवल्लें. यो भितर यो. 

जावं. जायते बेगीन येवजलें तुका, म्हाका भितर आफोवंचें हैं ! नां तर 
थंडेन म्हजी आंकडी जाली म्हणटकच तूंच भितर व्हरपाचो म्हाका उखलून. 
तेय बी तुज्यांत आता बदल जाल्यार आं ! नातर म्हाका हात लावंचो पडटा 
म्हण, म्हाका असो पावसांतच दवरून पळयत बसपी तूं ! 

(हांसता, कांकणा किणकिणल्यावरी.) 

राज : 
राधा : 
राज : 
राधा : 
राज : 
राधा : 


राज : 
राधा : 
राज : 


राधा : 


राज : 
राधा : 


राज : 
राधा : 


राज 9 


राधा : 
राज : 


तुजो फकाणेर सभाव काय अजून गेलो ना आ रद्दी ! आसा तश्शें आसा तूं. | | 
म्हजे दुर्गूण याद आसात तर तुका ! जावं नशीब म्हजे. 

यो अशें यो. हे चुलीकडेन बस. पळय पावसान सामके चिप्प भिजलां तूं ! 
फाटले चार दीस पावसांत भिजत तुजो सोद घेतां हांव. 

पूण तूं आयलें केन्ना हांगा ? 

सांगलें न्हय तुका चार दीस जाले म्हण ! पुराय गांव पांयांपोंदा घालो. व्हाळ 
- खळयो माड्डिल्यो. पूण म्हजो अमृताचो झरो सांपडलोना. आयज हाताक 
गावलो. | 

तुजीं पिशेपणां अजून तशींच आसात राधा. 

हांव शाणें केन्ना आशिल्लें रे शाण्या ? 

तूं कॉफी घेतलें काय च्या ? शिंयाचो कुडकुडो पडला. आंगात गरमी येवंक 
बरी. 

भितर बायल बी आसा काय हांवेच करची पडटली ? 

ना. म्हाकाच करूंक जाय. अजून लग्न जावंचें अशें दिसलें ना म्हाका. 
हांवूय तेंच म्हणटां. राजूक इतलें धाडस जायत कशें ! हजारांनी कामगारां 
मुखार भाशणां करपा इतलें, लाठिमार, अश्रुधूर सोंसपा इतलें सोपे काम 
न्हय तें. लग्न जावंक ना म्हण्टकच हांगा साडीय नासतली. म्हजें सगळें 
सामान ह्या उटांगराच्या पावसांत भिजलां. आसूं, काय नज. आंगार 
सुखतली साडी. चल सामान दाखय म्हाका. हांव करतां च्या. 

हांव तुका म्हजी लुंगी आनी कुडतो दितां. जाता न्हय ? 

ताचें इतलें सर्गसूख आनी दुसरें खंयचें ? पूण म्हज्या स्पर्शान तुजे कपडे 
लजचेनांत मरे ? 

चावट खंयचें कडलें ! चल कपडे बदल. आंगात थंडी भरतली. हांव च्या 
करतां तेसर. 

बायल मनशेचे गूण अजून शिल्लक आसात म्हज्यांत. 

त्या खातीर म्हणना हांव. तुका गॅसीचेर रांदपाची सवंय. हांगा ही फातरांची 
रांदन आनी हो स्टोव्ह. हांगा पावसांत लाकडां पेटच नांत म्हूण हो स्टोव्ह 
हाडून घेतला. ह्या गांवच्या लोकांक तीच नविदाद. (स्टोव्हाक वारो 
मारपाचो आवाज) जेन्ना हांवे पयले दिसा हांगा हो स्टोव्ह हाडलो तेन्ना 
आख्खो वाडो जमलो हांगा तो पळोवंक. 

(स्टोव्ह पेटिल्ल्याचो. आयदण चडयल्ल्याचो आवाज.) 

राधा : 


राज : 


राधा : 


राज : 


राधा : 


राज : 
राधा : 


राज : 


राधा : 


राज : 
राधा : 


राज : 
लखन: 


पूण तुका म्हजो पत्तो सांगलो कोणे ? 

सुर्याचो पत्तो कोणाक विचारचो लागना. तुका पांच वर्सा लागशिल्ल्यान 
पळयलां हांवें. राज, तुका पुरायेन वळखलां हांव. एकतर तूं उंचाय 
गाठतलो वा खोलायेंत वतलो. 

खरें सांगतां हांव तुका रद्दी, तुज्यात मात लेगीत बदल जालो ना ह्या दोन 
वर्सात. 

तूं सगळेच खरें सांगता. राज, म्हाका एक खरें सांगशी आतां ? तूं कोणाक 
कांय एक कळयनासतना पळून कित्याक आयलो हांगा ? 

ओ ऽ तो साखरीचो दबो आनी च्याचो पुडो हांगा दी. तूं ह्या ड्रेसांत मात 
सोबून दिसता. पयसुल्ल्यान जरी कोणे पळयलें जाल्यार हांवच म्हणटले 
कोणूय. 

पयसुल्ल्यान कित्याक ? सामकें लागसून लेगीत पळयल्यार म्हजे भितर 
लोकांक तूंच दिसतलो. 

म्हाका साखर थोडी घाल. 

खबर आसा म्हाका, तुका साखर थोडी लागता म्हण. आरे पिशा, तूं 
मनिसूच इतलो गोड की तुका चड साखरेची गरजूच कितें ? म्हाका भिवून 
पळून आयलो न्हय तूं, हांव तुका दोमळो कशें दसून रावत म्हूण ! तुज्या 
गळ्यांत पडत म्हूण ! 

नाका जाल्लो समज करून घेता तूं ! च्या घे तो गरम गरम. नातर रोखडोच 
थंड जातलो. हांगा एक मजा आसता रही. हांगचे थंडायेंत फुलां आयल्लें 
उदक सकयल देवयल्या बराबर थंड जाता. 

आनी तूं इतलो थंड सभावाचो की तुजेर कोणेंय फुलां उधळपाचीं. तूं हांगचे 
'थंडायेत थंडसाणेन रावला. पूण म्हजे कितें जातले हाचो एकदांय थंडपणान 
विचार केलो ना. 

हांवें कोणकोणाची म्हण चिंता करपाची ? 

तूं म्हजी चिंता कित्याक करतलो ? हजारांनी कामगारांची चिंता करूंक, 
तांचे संवसार जाग्यार घालपाचे चिंतेतूच तर तुगेली वर्सा गेली. तांचे मुखार 
म्हजी चिंता करूंक वेळ खंय आशिल्लो तुका ! 

(दारार टकटक केल्ल्याचो आवाज) 

कोण भायर ? 

भैय्या, हांव लखन. 

राज 


लखन : 


राज 


लखन : 


राज 


राज 
राधा 


लखन : 


राधा 


लखन : 


राज 
राधा 


लखन : 


राज 


लखन : 


राज 


लखन : 


राव. दार उगडटां. 

(वचून दार काडिल्ल्याचो आवाज.) 

भैय्या, भाभी येयली ? 

कोण भाभी ? कोणाची भाभी ? 

हांव जाणांच आहलों तूं म्हाका हेंच सांगतलो म्हणोन ! आख्ख्या 
गवळीवाड्यार बोबाट जाला, भाभी येयल्या म्हणोन. 

तूं कितें उलयता खबर आसा मरे तुका ? 

भैय्या, तूं म्हाज्या कानान घालता ? वासू गावलेलो म्हाका. तेणें सांगलें, 
कोण तरी पिच्चेरांतली बायल कोही भैय्याक सोदता म्हणोन. तेन्ना म्हाका 
गोमलें ती भाभीच म्हणोन. आं ! भाभी तूं हिंगा आहा ? 

राधा, हो लखन. तो गरज पडटा तेन्ना हांगा येवन म्हाका हेल्प करता. 

हय रे लखन ? पूण तुजें नांव अशें कशें तर भायल्या लोकां सारकें ? 

हे हांव भायलो न्हू. म्हाजें नांव ल्हवू. पूण आतां हीं आदलीं नांवा सोबना 
न्हू ! म्हणोन हायें म्हाकाच लखन हैं नांव घेयलें. भाभी, तूं आतां हिंगाच 
रावतलीन्हू ? 

तुजो भैय्या दवरीत जाल्यार. नातर तुज्या भैय्याकूच घेवन वचपी हांव. 

च्ये ! तूं हिंगाच राव. पूण भैय्याक व्हरोंक गांवचेंना. तो आमकां जावो 
हिंगा. भैय्या, आयज दोगांक जेवण न्हू ? वासून सांगलें म्हणोन चोंवक 
येयलेलों. 

हय. राधा, तुका चलतलें न्हय ताचें जेवण ? 

म्हणजे तूं हांगा जेवण करिना ? 

भाभी, तेका जेवण करूंक गोमता ? च्याव लेगीत करिना तो. कितें तरी 
बरयत रावता आनी हिंगा थूंय भोंवत रावता. एकलोच. हांवच येवन तेका 
मागीर च्याव बीन करून दितां. 

आसूं आसूं ! वच तूं आतां. पावस मातसो उणो जाल्लो आसतनाच जेवण 
घेवन यो. 

भैय्या, आयज हें निमाणें जेवण आं ! फाल्या हांव शारान वयतलों. तुका 
सामान हाडून दितां. हांवूय फायच्यान हिंगाच जेवंक येवपी. भाभी 
रानतली न्हू. 

चल वच तूं आतां. चड सुबेजपणा नाका. 

(राधा हांसता. खळखळत.) 

राधा : 
राज : 
राधा : 
राज : 
राधा : 
राज : 
राधा : 


राज : 


राधा : 


राज : 

राधा : 


राज : 
राधा : 


राज : 


राधा : 


तुका कित्याक हांसो आयलो ? 

बरो हुशार आनी चुणचुणीत न्हय हो भुरगो ? 

हुशार न्हय. मस्तो. फकत बडबडत आसता दिसभर. भाभी खंय भाभी ! 
तुका कमीपणां दिसलीं ? मागीर सांगचें आशिल्लें ताका की हांव ताजी 
भाभी न्हय म्हूण. कित्याक ओगी रावलो ? 

तूं ह्या गांवच्या लोकांक वळखना राधा. तूं म्हजी बायल न्हय हें हांका 
कळत जाल्यार हेच लोक गांव भरूंक कमी न्हय. परकी दादलो - बायल 
एकठांय रावप, हें हांचे नेणार संस्कृतायेक पटना. 

हिपोक्रेट ! धोंगी. धोंगी तूं ! 

तूं इतल्या पयस सावन हांगा आयलां तें फक्त म्हजेकडेन झगडीं करूंक ? 
हांव तुजेकडेन झगडीं करिना. म्हाका तुजो राग मारता तो तुज्या ह्या 
भितर्‍्या सभावाचो. 

हांव भितरो न्हय राधा. तुका खबर आसा तें. पूण म्हजीय एक जियेवपाची 
पद्धत आसा. म्हजींय कांय तत्त्वां आसात. 

धुंवक घाल तुजीं तीं तत्वां. कोणांक सांगनासतना घर सोडून, म्हाका 
सोडून पळून येता. आनी तत्वाची गजाल करता ? लखनान भाभी 
म्हणटकच मोन्यानी ओगी रावता ? 

हांव ओगी रावंक नाशिल्लों जाल्यार तुका आयची रात भायर खंय तरी 
वेवस्ता करची पडपाची . 

तातूंत कितें आसा ? फाटले दोन दीस काले नांत हांवें हांगा थंय ? 

तुका कोणे आफोवंक नाशिल्लें. 

तूं किते आफयतलो म्हाका ! तुर्वे आफोवंचें ह्याच उत्फर्क्यान हांवें दीस 
घालयले. पूण म्हज्या कानार सादपी तुजे उले हे म्हज्याखातीर भासूच 
थल्ले. कृष्ण राधेकडेन केन्नाच येवंचो ना हैं जेन्ना हे राधेक कळूळे तेन्ना ही 
राधाच कृष्णाचे सोदीक भायर सल्ली. 

तुजें लग्न जाल्लें न्हय राधा ? 

म्हजें लग्न जावंक ना. लग्न जाल्लें तें एका गिरेस्त मनशाचे धुवेचें, एका 
दुसऱ्या गिरेस्त मनशाकडेन. हांव अजून आंकवार आसां. 

तुज्या ह्याच पिशेपणाक लागून तुवें स्वताचे हाल करून घेतले. तुका 
फाल्यां सकाळीं परत वचूंक जाय. 

खंय ? खंय वचूंक जाय हांवें ? 

तुज्या घोवाच्या घरा. 

लग्नाचे पयलेच राती हांवें घोवाचें घर सोडिल्लें. बापायचें तोंड पळयल्यार 
म्हाका दिसता वर्सभर जातले. 

मागीर रावतालें खंय तूं ? 

मजदूर संघाचे कचेरींत. कामगार भावानीच म्हजी रावपा - खावपाची 
वेवस्ता केली. तांचेच मागणेवेल्यान हांव तुका सोदूंक भायर सल्ले, फाटले 
स म्हयने हांव तुजो सोद घेत आसां. 

ताची गरज आशिल्ली ? 

म्हजे गरजेची म्हाका व्हडलेंशें पडून वचूंक नाशिल्लँ. पूण हांवें कामगारांक 
तुका सोदून हाडटा म्हणपाचें वचन दिल्लें. 

म्हजेर अविस्वास दाखोवपाचो, म्हजी बदनामी करपाचें अजून बाकी उल्लां 
आस येता तांचें. 

तूं तांचे सुवातेर आशिल्लो जाल्यार कितें करतलो आशिल्लो ? आसूं तें 
आतां. तांका तुजेकडेन माफी मागपाची आसा. आपले करणेचो ते 
पश्चताप करतात. 

आतां ताचो कांयच फायदो ना. पयलिंचो राजाध्यक्ष केन्नाच सोंपलो. तुजे 
खातीर हांव आतां राज उल्लां आसत. म्हजो आतां हेर संवसारा कडलो 
संबंद तुटला. ह्या हांगच्या लोकांकडेन म्हाका संबद दवरचो पडटा तो 
निरुपाय म्हण. ह्या लोकांखातीर हांव आसां तो.... 

फक्त भैय्या म्हण... हांवे अणभव घेतला ताचो. तुजें ह्या लोकांकडेन 
वर्णन केलें तेन्ना म्हाका कळूळें की तूं तांचो भैय्या म्हण. भैय्याचो पत्तो 
विचारतकच आख्खो गांव मुखार सल्लो तुजो राबितो दाखोवंक. म्हजो राज 
खंय आसा हें विचारीत मात म्हाका पुराय तीन दीस भोंवचें पडलें. 
(अकस्मात रडूंक लागता.) 

आतां रडपासारकें कितें घडलें ? 

(दारार टकटक) 

ओगी राव. लखन आयला आसतलो. राव. हांव दार उकतें करतां. 


` (वचून दार उक्तें केल्ल्याचो आवाज.) 


भैय्या, भाभीक लागोन हायें ऊन ऊन रोटयो हाडल्या. तिकाच लागोन 
हांव धावन येयलों. 
बरें केलें. आतां तोंड धाप. जेवण दवर आनी वच. 

हांव जाणांच आहलों. आतां म्हाजी तुका गरज ना म्हणोन. भाभी येयल्या 

न्हू आता ! आतां हांव कित्याक जावो ? वयता हांव. 

अशें कितें म्हण्टा तूं लखन ? आरे, तूं नासतना भैय्याचें जाता रे ? यो. 

आमी सगळीं वांगडाच जेवया . 

च्ये, हांव ना. आवोन सांगलां रोकडो यो म्हणोन. 

कित्याक रे ? हांगा जेवंक जायना ? 

त्या खातीर न्हू. आवो म्हुणटाली, खूप तेंपान भाभी येयल्या. पयलेच 

पावटी, तेका आता तरास दिवप बरें न्हू. 

कांय त्रास जायना. राव तू. 

च्ये. हांव ना. फाल्यां सकाळीं येतां. भाभी, तूं बीन धुयशी आ आयदनां. 

तशींच दवर. फाल्यां येवन हांव धुयतां. बरें वयतां हांव. 

(दार धापून गेल्ल्याचो आवाज.) 

खुपूच समजुतदार आनी लाघोळो पोर.... 

हांगचो एकान एक लोक असोच. शारांतलीं धोंगीपणां, सुवार्थीपणा हांगा 
नांत. 

तुजी सोडलीं जाल्यार. 

चल जेवया आमी. भायले थंडायेक लागून रोकडेंच थंड जातलें ना जाल्यार. 

पृण हें जेवण तुका आवडटलें काय खबर ना म्हाका. 

कित्याक ? हें जेवण मनीस खांयनांत काय कितें ? 

अशे पद्धतीचे जेवण घेतल्याक आपूण मनीस म्हणपाचें याद लेगीत 
जायना. तांका आसता ती हेर जनावरांवरी फक्त भूख. 

घरची पंच पक्वानां खाल्यार वर्सा जालीं. उपास काडपाचीय सवंय जाल्या 
आतां. 

(ताटांचो आवाज.) 

वा ! जेवण तर झकास दिसता. तुजे वांगडा जेवतना आगळीच रूच येतली. 

नाटकी कवितेत जियेवपाचें अजून सोडूंक ना दिसता तुवें ? 

सोडिल्लें. परत धल्लें. लग्नाचे पयलेच रातीक असलेच जिणेंत सत्यताय 
दिसली. हेंच जियेवप सैमीक म्हणपाची खात्री जाली. 

घोवाचें घर कित्याक सोडलें ? म्हजेखातीर ? 

तुजे खातीर कित्याक सोडपाचें ? तुजेर म्हजो विस्वास खंय आशिल्लो ? 
तो आशिल्लो जाल्यार लग्नाक हांव संमती दिवंचेंच नाशिल्लें. भरिल्ल्या 

लग्न घरांतल्यान हांव भायर सल्लें तें म्हज्याच खातीर. लग्नाक पुराय 
शारांतले एकान एक वेपारी आयिल्ले. बॅन्ड, शेनाय वाजतालें. गोर्नाल - 
फोग फुट्टालो. पूण म्हज्या काळजांतले घुस्मटमार .... शेवटी ताजोय 
फार जालोच.... 

(बॅन्ड, शेनाय, फोग हांचो आवाज. लग्नाचो बोवाळ) 

रांधा, मीट माय फ्रेंडस. हो धिरेंद्र. हाच्यो तीन फॅक्टरी आसात. ही 
ताची घरकान्न रूपा. उद्योगपती पिसुर्लेकार हांची एकलीच धूव. 

हॅलो. व्हेरी नायस टू सी यू. 

धनंजय, तूंय म्हण कांय कमी ना आं ! तुरवे म्हाका लेगीत सायड 
माल्ली. रूपा फक्त उद्योगपतीची चली. राधा तर करोडपती बापायची 
एकलीच धूव. धनंजय लकी तू. चान्स माल्लो. तेय धन आनी हेंय धन. 
दोनांचेरूय एकदम हात माल्लो. काँग्रेच्युलेशन. 

पूण सगळें उश्टें धन. न्हय रे धनंजय. 

शट अप. कितें म्हणपाचें आसा तुका ? 

रूपा, डियर. खंयचोय विशय खंयीय काडटा ? धनंजयाक वायट 
दिसतलें. 

कमाँन धिरेंद्र. तातूंत वायट किते धरपाचें ? फॅक्ट इज फॅक्ट. आमचे 
भितर किते लिपोवपाचें ? 

कसलो फॅक्ट ? कसले उश्टें घन म्हणपाचें आसा तुमकां ? 

राधा, टेक इट इजी. कित्याक गरजे भायर एक्सायट जाता ? 

हांव एक्सायट जायना. पूण तुज्या ह्या इश्ट - इश्टिणीक कितें उलयता 
ताचें भान ना. | 

आमकां सगळे खबर आसा. तुजें आनी कामगार फुडारी राजाध्यक्ष हांचें 
नातेंय आमकां खबर आसा. धनंजयान त्या राजाध्यक्षाक कित्याक 
आनी कसो शारांतल्यान धांवडावन घाला तेय आमी जाणांत. 

किते उलयतात हीं ? राजाध्यक्षाक तुवें धांवडावन घालो ? कित्याक ? 
आतां तो आसा खंय ? 

राधा, तूं तांचें मनार घेवं नाका. चल या आमी. धिरेंद्र, रूपा गूड नायट. 
राधाची मनस्थिती बरोबर ना. ताका रेस्ट जाय. 

ओ. के. धनंजय. बेस्ट ऑफ लक, इन्जॉय युवरसेल्फ. 

बरें गो राधा, रागार जावं नाका. गूड नायट. 





५८ एक शून्य प्रबास.... 


राधा 


धनंजय : 


राधा 


धनंजय : 


राधा 


राधा 


राधा 


धनंजय : 


राधा 


राधा 


राधा 


धनंजय : 


राधा 


धनंजय : 


धनंजय : 


धनंजय : 


धनंजय : 


धनंजय : 


तीं कितें उलयतालीं ? राजाध्यक्ष खंय गेला ? तुवें ताका खंय धाडला ? 
तांचें कितें घेवन बसलां तूं ? तीं जेलस जाल्यांत तुजे सारकी सुंदर, 
गिरेस्त चली, बायल म्हण म्हाका फाव जाल्या म्हण ! तांका कितें तरी 
कुतां काडुंकूच जाय. विसर तें आतां. 

म्हाका सगळें कळटा आनी सगळें समजता. म्हाका ह्यो मखलाशी 
नाकात. राजाध्यक्षाक तुरवें खंय धाडला तितलेंच म्हाका जाय. 

हांवें ताका खंयच धाडूंक ना. तो आपूण जावन गेला. 

आनी कामगार चळवळ ? 

ती कामगार चलयतले. असले छप्पन फुडारी येतले आनी हातार कितेंय 
पडटकच वतले. 

धनंजय, राजाध्यक्ष तसलो न्हय. 

तो कसलो हें हेर कामगारांक वचून विचार. युनियनाचे पयशे घेवन तो हें 
शार सोडून गेला. वतना तुज्याय बापाय कडल्यान पयशे घेवन गेला. 

ना. तो तशें केन्नाच करचोना. कामगारांचो विस्वासघात करचोना. 

अशें तुका दिसता. ताणें कामगारांचोय विस्वातघात केला आनी 
तुजोय. ताका तूं नाका आशिल्लें. तुज्या बापायचो दुडू जाय आशिल्लो. 
तो मेळटकच तुका तोंड लेगीत दाखयनासतना तो गेलो. 

खंयगेलातो ? 

खंयीय वचत. ज॑य तूं पावना अशे सुवातेर. 

म्हाका खरें दिसना हें. हांव ताका सोदून काडटलें. 

हांव वचूंक दिल्यार मू तुका ? 

तूं म्हाका आडावंक शकना. हांव तुजेकडेन लग्न जालां तें फक्त म्हज्या 
बापायचे इत्शे खातीर. तुका हांव पुरायेन वळखतां. तुजो म्हजेर मोग 
केन्नाच नाशिल्लो आनी मुखारूय आसचोंना हें हांव जाणां. तुका हांव 
जाय तें फक्त तुजी प्रतिश्ठा वाडोवंक. तुजें लग्न जालां तें म्हजे 
संपत्तीकडेन. हांव चलें. 

हरकत ना. पूण तुजो बापूय. ताका कुरासांवाचें आसा. 

म्हाका कोणाचें कांयच पडूंक ना. तुमी सगळ्यांनी म्हजें काळीज 
दुखयलां. राजाध्यक्षाक बदनाम करून सोडला तुमी. ताच्या नांवाक 
लागिल्लो दाग म्हाका पयस करूंक जाय. 

तुज्या नशिबांत हेंच बरयल्लें आसा ताका कोण कितें करतलो ? वच 

तूं. येन दिसलें तेन्ना परत यो. हें घर तुका उकतें आसा. 

ह्या घरा बगर हांव जियेवंक शकतां. कोणाच्या दारार भीक मागत 
बसपासारकी बायल न्हय हांव. हांव वता तें परते येवंक वचना. 
कायमचे वतां. 

(कायमचें वतां. कायमचें वतां. हाचे पर्तावण. संगीत सुरू. संगीत 
सोंपता. राज जेवताना ताका ठसको लागता) 

उदक पी. ठसको लागलो तुका. 

तुज्या सांगण्यावेल्यान धनंजय कितेँ वायट मनीस दिसना. जाचे खातीर 
तुवे घर सोडचें ! 

तुका केन्ना दुसरो वायट दिसतलो ? वायट तें हांव एकटेंच. 

तशे न्हय. तं घर सोडून म्हाका सोदूंक वता हें आयकून लेगीत तो तुका 
वचूंक दिता. परतून घरा येवंक सांगता. 

नाटकां सगळीं. तूं वळखना ताका. तुजो संबंद येवंक ना ताचेकडेन. 
आरे ताचे आमीग ताचे बायलेक उश्टें धन म्हणटा आनी तो ओगी 
रावता. जो फक्त म्हज्या बापायच्या दुडवांक पळोवन म्हजेकडेन लग्न 
जाता ताका म्हजें पडलां कितें ? हांव त्या घरांत आसासर म्हजी संपत 
त्या घरांत आसा. देखूनच ताणें आपलें दार उकतें दवल्लां म्हजेखातीर. 
थंयच्यान तूं कामगार कार्यालयांत गेलां आसतलें. कोण मेळळो तुका ? 
वालावलीकार आशिल्लो. म्हाका पळोवन अजापलो. 

वालावलीकार... वालू... होनेस्ट आनी ब्रेवमॅन कसो आसा तो ? 

स म्हयन्यापयलीं मेळिल्लो तेन्ना सामको थकलेलो. कामगारांच्या 
सपनांचें मडें आपुणूच खांद मारून व्हरतलो म्हणटालो. हांव घर सोडून 
थंय गेलें तेन्ना सामकोच चिंतातूर आशिल्लो... 


(संगीत) 


वालावलीकार, हांव भितर येवं ? 

कोण राधा ? यो. आतां कोणाक विकतें घेवंक आयलां ? म्हाका ? 
किते उलयता तू वालू ? म्हाका वळखना ? 

तुमचीं रूपांच वेगळी की वळखपूच म्हजे ताकती भायलें. 

राज खंय आसा ? ु 

तें तुका हांवें विचारपाचें. उरफाटें तूंच म्हाका विचारता ? 
म्हाका खबर ना म्हण तुजेकडेन आयलां हांव वालू. 


` मागीर आयक. तुज्या बापायकडल्यान धा लाख रूपया घेवन ताणें पळ 


काडला हांगच्यान. युनियन, कामगार हांका उबंत उडयलें ताणें. ताच्या 
वचपान सगळें कितें व्हान्यार पडटलें अशांतली गजाल न्हय. पूण ताणें 
विस्वासघात केलो आमचो, हाचेंच चड दुख्ख भोगता. 

वालू, मनीस विकतो वचूं येता हें हांव मानतां. योग्य मोल मेळसर तो 
आपल्याक विकिनासतना दवरीत हेंय हांव मानतां. पूण राज धा लाखांक 
स्वताक विकतलो हाचेर म्हजो विस्वास ना. हांव मानूक तयार ना. 

राधा, तूं सामकें भोळें आनी सार्दै, तुजे सारकें चली एका करोडपती 
बापायगेर कशे जल्माक आयलें हाचेंच अजाप दिसता म्हाका. तूं सादे 
म्हणुनूच राजाध्यक्षाक वळखूंक शकलेंना. 

हांव ताका वळखलां वालू. हांव ताका वळखलां देखुनूच ताज्या मोगांत 
पडलां. राज आपली किंमत इतली कमी केन्नाच करचोंना. म्हजेकडेन 
लग्न जाल्लो जाल्यार म्हजे आसा तितलेंय ताका मेळपाचें. पूण स्वताच्या 
फायद्याखातीर ताणें कामगारांक विकलेना. तुमचे खातीर ताणें संपत्तूच 
न्हय, म्हाका लेगीत सोडलें. 

ताजें अशें अकस्मात ना जावपांतच सगळें समजलां आमकां. वतनां ताणें 
वचपाचें कारण तरी समजून घेवपाची संद आमकां दिवपाची ! हांव एक 
समजूंक शकतां. पूण हजारांनी कामगारांक कोण समजायतलो ? तांच्या 
मनांतलो दुबाव कोण पयस करतलो ? तातूंत आनी त्या धनंजयान 
कामगारांक फितायल्यात. 

ताचो हांगा संबंद किते ? 

राज हांगा उल्लो जाल्यार तूं सर्वार्थान ताजी बायल जावप शक्यच 
नाशिल्ली. राज हांगा उरचो न्हय देखून धनंजय आपली वेगळी चाल 
खेळूळा. ताणें कामगारांमदलो समज चडूच बळायला. 

तो हांव पयस करतलें. तुमकां जरी राजाच्या वावराचो विसर पडला तरी 
म्हाका पडूंक ना. म्हाका हे संघटनेत सुवात आसतली ? हांव काम करतां 
ताजो मोबदलो पुरो म्हाका. ताजेर हांव पोट भरूंक शकतां. तुमचेर भार 
जावन रावचेंना हांव. 

उलयता कितें तूं राधा तूं आनी आमचेर भार जातलें ? तुजे तकलेंत हे 

विचार कशे आयले ? म्हजो प्रस्न तो नाशिल्लो. 

तुजो प्रस्न हांव जाणां वालू. भांडवलदाराचे धुवेक मजूरवर्ग कसो 
आपणायतलो होच तुजो प्रस्न न्हय ? तांचो विस्वास हांव संपादन करतले. 
मोन्यानी. म्हज्या वावरान. 

तुजो घोव, तुजो बापूय हांचें कितें करप ? तुजो राग ते ह्या गरीब - दुबळ्या 
लोकांचेर काडटले. कारणाबगर तांका त्रास जातलो राधा. 

हांव सगळीं नातीं, सगळीं बंधनां तोडून आयलां. वालू हांगा जर म्हाका 
सुवात नासत जाल्यार म्हाका दुसरेकडेन वचचें पडटलें. 

राधा, तुका जाय तितलो काळ तुवें युनियनांत रावपाचें. कोणांक किते जाप 
दिवपाची तें हांव पळयतां. तुजी रावपाचीय वेवस्ता पळयतां हांव. 

थॅन्क्यू काँम्रेड, थेन्क्यू व्हेरी मच. 

(संगीत. आयदणाचो आवाज.) 

तूं उलयत रावलें जाल्यार जेवतलें केन्ना ? 

पोटभर जेवचे परस पोटभर उलोवंदी म्हाका. 

उलोवपाक रात पडून आसा. जेव तूं. जेवणाची रूच तुका आवडचिना. 
हांगचें रांदपूच तीख. | न 

हाजेपरस पाश्ट जेवण जेवलां हांव. कांय कांय दीस तर फक्त उदकाचेरूच 
राविल्लेँ आसां. 

कित्याक हो वनवास ? कोणाखातीर ? 

तुजेखातीर. तुज्या करण्यांनी भोगयला तुर्वे म्हाका हो मनस्ताप. हांवें तुजेर 
फक्त मोग केलो. तुजेकडेन लग्न जावपाची इत्सा उक्तायली. आयुश्याचो 
सांगात मागलो. तुज्या गळ्यांत पडूंक सोदिनासलें हांव. पूण तुर्वे तसो 
समज करून घेतलो. 

सगळ्योच गजाली तूं तुजे सोयी प्रमाण उलयता राधा. तुजो मोग म्हाका 
भावता. त्याखातीर तूं करूंक सोदपी त्यागय म्हाका होलमलो. पूण 
तुजेकडेन लग्न जाल्लों जाल्यार कितें जातले आशिल्ले खबर आसा तुका ? 
कितें जावपाचें ? संवसार बुडपाचो ? कितलो काळ तूं हेरांच्या संवसाराचे 
चितेन स्वताचो संवसार उध्वस्त करतलो ? आपले खातीर जियेवप आसता 
हाची जाणविकाय केन्ना जातली तुका ? 

ती जायना तीच बरी. रद्दी, म्हजें जिविताविशीं एक तत्वगिन्यान आसा. 
तुजे नदरेन तें चुकीचे आसतय बी. पूण हांव तातूंत सुखी आसां. म्हाका 

म्हज्या संवसारांत सुखान रावंदी. 

म्हज्या संवसाराचें कितें ? हांवें करप कितें ? हांव तुका परत व्हरतलें ह्याच 
हावेसान हांगा आयलां. 

म्हजी वाट ही सरळ आसा. परतून आदले सुवातेर ती वच्चीना. देखुनूच 
हावें ती सोडल्या. थंय परत व्हरपाचो अट्टाहास तूं करू नाका. 

मागीर हांवूय हांगच्यान वच्चें ना. तुज्याच सांगाताक रावतले हांव. 

जालें तुजें जेवन ? उठ. आयदनां थंयच दवर. फाल्यां सकाळीं लखन येवन 
साफ करतलो. 

तुवें कितलोय विशय टाळपाचो यत्न केलो तरीय हांव मूळ विशयार येतलेंच 
राज. 

जे गजालींतल्यान कांयच निश्पन्न जावपाचें ना ती गजाल परतून परतून 
कित्याक झरोवप ? 

तुवें म्हाका सांगनासतना पळ कित्याक काडलो हें जाणां जावन घेतले बगर 
हांव हालचेंना हांगच्यान. लोकांचे मत कितेंय आसं. लोक तुजे विशीं 
कितेंय उलोंव. पूण हांव तुजेविशीं केन्नाच गैरसमज करून घेवंचेंना. तेच 
खातीर तुका सोदपाक म्हजे आयुश्य शेणयलां हांवें. पप्पा कडच्यान धा 
लाख घेवन तुर्वे पळ काडला अशें उलयतात लोक. 

(हांसत) रद्दी, जण एकलो दुसर्‍याचें मोल आपल्या मोलाप्रमाण, आपले 
कुवती प्रमाण थारायतात. तुजो म्हजेर विस्वास आसा जाल्यार ताचें कारण 
सोदून तुजो फायदो कितें ? तुजेखातीर ती जाप तर अर्थहीण ! 

तरी म्हाका जाणां जावन घेवंक जाय. ल्हान - सान गजालीनी तूं हालपी 
न्हय. व्हड व्हड तुफानां आडावन लेगीत तूं थीर राविल्लो हांवें पळयला तुका 
राज. हें असलें खंयचें वादळ, जाणें तुका तुजे मातयेंतल्यान हुमटावन 
उडयलो. 

राधा, ही ल्हानशीच कूड आसा. भायर पावस पडटा. बल्कांवांत काय 
न्हिदप आमच्या मदल्या एकल्याकूय शक्य नां. हेच कुडींत आमकां 
न्हिदचें पडटलें. 

म्हजी हरकत ना. आमी दोगांय एकाच हांतुणार लेगीत न्हिदलीं तरी 
म्हज्यात फरक पडचोना. आरे, फाटलीं सात वर्सा तुजें डायलेक्टीस 
आयकत आयलां हांव. शरीर म्हळ्यार अशें, शरीर म्हळ्यार तशें... 
मनाचेर ताबो आसूंक जाय... 

तूं लग्न जाल्ली बायल आतां.... 

याद करू नाका ताची. म्हजें लग्न जावंक ना. तो एक अपघात 
आशिल्लो. आतां त्या मनशाकडेन म्हजें कसलेंच नातें उरूंक ना. 
तरीयपूण एका परक्या दादल्यान एके परके बायले वांगडा एकठांय रात 
काडप ? 

शी ! राज, तुका जाला कितें ? हांगच्या कोथ्या विचारांच्या लोका 
सांगाताक रावन तुजेय विचार तशेच जाल्यात ? तुजो स्वताचेर विस्वास 
ना काय म्हजेर ना ? आमी ह्या पयलीं दिसान दीस एकठांय 
काडल्यात. मागीर आतां तुका फक्त रातीचो भंय कित्याक ? जनावरां 
आनी मनीस हातूंत फरक आसा राज. मनशांमदलें जनावर एकवेळ 
जागे जायत ! पूण तूं तर मनशांतलो मनीस जागोवंक धडपडत आसा. 
समाज हो अज्ञानाचेर विस्वास दवरता. लखन आपलें अज्ञान घेवन 
हांगच्यान गेला. फाल्याँ जर ह्या लोकांक कळूळें की तूं म्हजी बायल 
न्हय तर.... 

तर कितें जातलें ? तुका ते जो मान दितात तो ना जातलो अशेच 
न्हय ? तूं म्हाका सोडून कित्याक आयलो इतलेंच सांग. फाल्यां 
सकाळीं हांव तुजे पसून कायमचें पयस वतां. परतून तुका तोंड लेगीत 
दाखोवंचें ना. मागीर तूं, तुजो समाज आनी तुजो मान - भोवमान. 

रद्दी, राग आयलो म्हजो ? 

तुवें म्हाका तुजेर मोग करपाची संदूच खंय दिल्या ? राग करपाची 
मेळटा ती तरी ना करूं नाका. 

हांव तुमकां सगळ्यांक सोडून कित्याक आयलां ! हो अज्ञानवास हांवें 
कित्याक आपणायला हें जाणां जावनूच तुका जर समादान लाभतलें तर 
आयक. म्हाका असो निर्णय घेतले बगर दुसरो पर्याय नाशिल्लो. हांव 
हांगा येवंक भायर सरचे दिसाचो आदलो दीस. हांव रावराजे अँन्ड 
कंपनीच्या स्ट्रायकाची नोटीस टायप करतालों. ... 

(संगीत. टायपरायटराची टकटक. दारावेली बेल वाजता. टायपींग 
चालूच. बेल परतून वाजता.) 

वालू, पळय पळोवया भायर कोण आयला तो ! म्हाका विचारीत 
जाल्यार हांव ना म्हण सांग. म्हाका आयचे आज हे डिमांड आनी 





६४ एक शून्य प्रवास.... 


बालू 


रावराजे : 


वालू 


रावराजे : 


वालू 


रावराजे : 


राज 


रावराजे : 


राज 


राज 


रावराजे : 


रावराजे : 


नोटीस धाडूंक जाय. 

तुजो हो टायपरायटर धोडावप कोणूय वळखतलो. तुजी ही टायप 
करपाची स्टायल सगळ्यांचे संवकळीची आसा. थोडो वेळ बंद कर तो. 
हांव पळयतां कोण आयला तो ! 

(टायपरायटर बंद जाता. परतून बेल वाजता. वालू दार काडटा ताचो 
आवाज.) 

मिस्टर वालावलीकार, हांव जाणां तुमी म्हाका सांगतले कॉम्रेड ना म्हूण. 
पूण राजाध्यक्ष हांगा आसा हाची पुराय खातरी करूनच हांगा आयलां 
हांव. 

कॉम्रेड आसा. पूण तो ह्या वेळार खूप कामात आसा. तुमी तुमकां 
केन्ना मेळप शक्य जातले तें सांगात. हाव ताका कळयतां. 

म्हाका आतांच ताका मेळूंक जाय. त्याचखातीर हांव स्वता जावन हांगा 
आयलां. 

सॉरी. ताका ह्या वेळार डिस्टर्ब करप म्हाका जमचेंना. तो कामांत 
आसा. एक म्हत्त्वाचें काम चल्लां. 

तें काम कसलें तें हांव जाणां मिस्टर वालावलीकार. म्हजेच कंपनीत 
स्ट्रायक करपाची नोटीस ते तयार करतात. शंबर टक्के कामगार त्या 
खातीर तयार आसात. आनी तांच्यो सगळयो मागण्यो तो पुराय करून 
घेतलो हाचीय म्हाका खातरी आसा. पूण हांव एका वेगळ्या 
कामाखातीर आयतां. 

(भितल्ल्यान) वालू, रावराजेंक भितर येवंदी. 

(बुटांचो आवाज लागीं येता.) 

बसात मिस्टर रावराजे. तुमी खंयच्याय खिणांक येतले हाची म्हाका 
खातरी आशिल्ली. देखुनूच हांवें वालावलीकाराक तशी ताकीद दिल्ली. 
म्हाका इतली भिवपाची गरज कितेँ ? 

हांव तुमकां भिना मिस्टर रावराजे. आनी भिवप कित्याखातीर ? 
सारकें. म्हाका तुमी कित्याक भितले ? एकान एक कामगार संगठीत 
आसतना एका कामगार फुडान्यान म्हण मालकाक भियेवप ? 

तुमी तुमचो वेळ होगडायतात. म्हजी कित्याक याद आयली तें सांगात. 
याद करून दिलले बद्दल धन्यवाद. हांव एका अत्यंत म्हत्वाच्या 
कामाखातीर आयलां. 

तें कळळें म्हाका. नातर येदे व्हडले कंपनीचे मालक आपूण जावन 
म्हज्या सारक्यांकडे येवप म्हळ्यार अजापूच. 

तुमचेकडेन म्हाका खाजगीत उलोवंक जाय. 

कॉम्रेड वालावलीकार आसलो म्हण कांयच हरकत ना. म्हणी कसलीच 
गजाल ताजेपासून लिपोवन दवरना हांव. 


` त्याखातीर तुमची तोखणाय करूंक फाव. पूण म्हाका उलयतना 


आडखळ जातली. 

कॉम्रेड, तुजी हरकत नासत जाल्यार. 

(दार बंद केल्ल्याचो आवाज.) 

उलयात तुमी. कितें सांगपाचें आसा ! 

हांव हांगा स्ट्रायकाविशीं उलोवंक येवंक ना राज. हांव आयलां एके 
धुवेचो बापूय ह्या नात्यान. 

ताजो आनी म्हजो संबंद कितें ? 

राधाकडेन तुजो कांयच संबंद ना ? राधाचो तुजेर मोग आसा हें आज 
सगळ्यांक खबर आसा. 

(हांसत) तातूंत अजाप तें कितें ? तुमचे कंपनीतलो एकान एक 
कामगारूय म्हजेर मोग करता. 

राधा आनी हेर कामगार हातूंत फरक आसा. 

हांव जाणां. कामगार कश्ट काडुनय सुखाची रोटी खावंक शकनांत 
आनी राधा आनी तुमी तांच्या कश्टांचेर पंचपक्वानां खातात. 

तुज्या ह्या आडमुठेपणाक लागुनच तूं राधाक दुखयता. राधाच्या आनी 
तुज्या लग्नाक म्हजो मात लेगीत विरोध ना. 

तुमचो वेल्यान फायदोच जातलो. एका कामगार फुडाऱयाक विकतो 
घेवपाचे समादानूय मेळटलें आनी कामगारांची पिळणूक करूंकय 
मेळटली . 

हांव फक्त म्हजे धुवेचें सूख पळयतां. 

म्हाका कामगारांचे सूख पळोवंक जाय. 

राधाकडेन लग्न जावपाक तुजी कितें हरकत आसा ? कितें कमी आसा 
राधांत ? 

हांव हे विशीं सगळें राधाकडेन उलयलां. राधा सारकी दुसरी चली सोदून 

सापडचिना. पूण ह्या निर्णयाक लागून म्हजीं पाखां मुळातसावन कापून 
उडयल्यांत म्हणपाचो अणभव म्हाका खिणांख्रिणांक जायत रावतलो. 
राधाचेर म्हजो मोग आसा. पूण ताची शुन्याद त्यागाचेर आदारून 
आसा. राधाचें सूख हातुंतूच आसा. 

तूंय ताजेकडेन लग्न जायना जाल्यार ताका तरी लग्न जावंक मुक्‍त कर. 
हांवे ताका आडावंक ना. तें स्वतंत्र आसा. 

राधाक वळखुनय तूं असलीं पिशेपणां कित्याक उलयता तेंच कळना 
म्हाका. 

मागीर हांवें कितें करचें अशे तुमचे म्हणणे ! पॅ 

राधाक सोडून हांगच्यान पयस वच. तें लग्न जाय म्हणसर तरी. 

म्हज्या भुजार कामगार संघटना आसा ताचें कितें करूं ? 

राधा सुखी जावंक जाय जाल्यार तुका इतलो त्याग करचोच पडटलो. 
तेंच करपाचें ना म्हूण हांव राधापासून पयस रावलां. 

पूण आतां तें करचेंच पडटलें. 

म्हाका धमकी दितात ? 

ना. तुका समजायतां. राज म्हजें आयक. कामगारांच्यो मागण्यो ह्यो 
केन्नाच उण्यो जायनांत. तरी लेगीत तूं जे कितें डिमांड करता ते हांव 
मानून घेवंक तयार आसां. 

आमकां स्ट्रायकाची नोटीस तयार करपाक लावपी एका उद्योगपतींत 
इतले बेगीन बदल कसो जालो ? 

फक्त म्हजे धुवेखातीर. परवां राधाक पळोवंक येवपाचे आसात. 
उद्योगपती धनंजय हो बरो भुरगो. राधाक सोबसारको. त्याचवेळार 
तुमचो स्ट्रायक जालो तर राधा परतून तुजेकडेन ओडटलें. तुजो स्ट्रायक 
हो अपशकून जातलो. 

हांवें कितें करचें अशें तुमचें म्हणणे. 

राधाचें मन जाग्यार येसर खंय तरी पयस वच. देशांत - विदेशांत 
खंयीय. खर्चाचे तोंड पळोंव नाका. राधाचेर आशिल्लो तुजो मोग हांव 
जाणां देखून ही भीक घाल म्हाका. | 

हांवें तुमची इत्सा मान्य केली जाल्यार तुमी कामगारांच्यो सगळ्यो 


` मागण्यो मान्य करतले ? 


हय. हांव उतर दितां. 

म्हाका फक्त उतर नाका. कामगारांचो विस्वासघात जाल्लो हांव सोसून 
घेवंचो ना. 

तुमचे सगळे डिमांड मिस्टर वालावलीकार घेवन येतलो. ताचेर चर्चा 
जायनासतना मॅनेजमेंटाचे वतीन हांव सय करतलों. एकूच अट आसा. 
कसली ? 

तुर्वें आपूण हांगच्यान गेला हाची म्हाका खातरी दिवंची पडटली. 
राधाच्या फुडाराखातीर हांव कितेंय करूंक शकतां. म्हजो दर एक 
निर्णय ताज्या सुखाखातीर आसतलो. तुमी निश्चित रावात. 

आमची ही कबलात आमचे भितरूच उरूंक जाय. वालावलीकाराक 
लेगीत ताचो वास लागूंक फावना. 

तातूंत तुमची कितें हरकत आसा ? 

कामगारांचो आपल्या फुडायाचेर कुडूडो मोग आसता. जित्या 
फुडाऱ्यापरस फुडान्याचें मडेंच कामगारांक पेटोवन घालूंक पुरो. ओ. 
के. गूड लक. खर्चाखातीर हे दवर तुजे लागीं. धा लाख आसात. पुरो 
जातले ? 

आसूं दी. ताजी म्हाका गरज ना. जांचो संवसार दुडवांचेर चलता 
तांकाच ताजी गरज. म्हजी गरज वेगळी. गूड बाय. 

(संगीत. राधाचो हुंदकेवन रडपाचो आवाज.) 

तुवें म्हजेखातीर हो असलो निर्णय घेतलो ? 

तुजे खातीर न्हय. हांवें युनियन सोडूंक नाशिल्लो जाल्यार ताजो वायट 
परिणाम जावपाचो. तुजो बापूय खंयच्याय थरार वचपाचो. जो म्हजे 
पांय धरूंक शकता तो ते मोडुनय घालूंक शकता. तातुंतल्यान तुका 
मनस्ताप घडपाचे. 

म्हजे काळजेन इतलो तूं भल्ला जाल्यार म्हाका एकटे व्हाऱ्यार उडोवन 
कसो आयलो तू ? 

कितलेंय सांगून शेवटी उमध्या कळशार उदक. मनशान सदांच एक 
बाजू घेवंक जाय. हांव तुका आनी त्याच वांगडा कामगारांकूय न्याय 
दिवंक शकचोनाशिल्लों. म्हजो निर्णय म्हाका सारको दिसलो. हांवें तो 
घेतलो. 

पूण हातूंत कोणाचें कल्याण जालें ? कामगारांचें जालें ? म्हजें जालें ? 
तुजे जालें ? तुवें केल्ल्यो मागण्यो वालावलीकार घेवन गेलो. बोर्ड ऑफ 

डायरेक्टर्सान त्यो अवाजवी म्हण भायर माल्ल्यो. तुवें धा लाख घेवन 


'कामगारांचो विस्वास घात केलो म्हणपाचें फां फां जालें. 


कामगारांचो विस्वास बसलो ताजेर ? 

तूंच जर थंय ना जाल्यार तुजी बाजू मांडटलो कोण ? तूं पयशे घेवन पळून 
गेलो हाचेर विस्वास दवरचोच पडलो सगळ्यांक. 

तुजोय बसलो ? 

तुजें मोल दुडंवांनी करूं नज हें म्हाका खबर आशिल्ल्यान तुज्याखातीर हांव 
इतलें जळपेलें रे राज. तुजीं पप्पाकडेन जाल्लीं उलोवणी जरी कळिल्लीं 
जाल्यार तुजी बाजू घेवन ताचेकडेन लढतलें आशिल्लें. पप्पाची फटींगपणां 
उक्ताडार हाडटलें आशिल्ले. फक्त तुज्याखातीर राज, फक्त तुज्या 
खातीर. (रडूंक लागता) तुवें, तुवें निर्णय चुकिचो घेतलो. राज, राज आतां 
म्हज्यान शक्त ना. खरेंच शकत ना. 

थकलां तूं राधा. आतां न्हीद तूं. 

(बरोच वेळ हुंदकेवपाचो आवाज. संगीत. तें संगीत थांबता तेन्ना सकाळचें 
वातावरण. गोरवां, पाडकांचो, शेवण्याचो बी आवाज. गांवगिर्‍या 
वातावरणाचो रूपकार.) 

राज वतां हांव. 

रद्दी, इतले सकाळी वता ? राव. लखन येतलो. तो हाडटलो कितेंय 
खावंक. मागीर तुका वाटेर खंय खावंक मेळटलें ? 

खावपाचें आनी कित्याक ? जिणेवेली सगळी वान्साच गेल्या. 

तरी जियेवंक जाय. हांव जियेना ? 

जियेवपाखातीर कोणतरी आपलोसो जाय आसता. तुका हांगचो हो लोक 
आसा. हांगचें सैम आसा. म्हजेखातीर कोण आसा. 

(लखनचो “भैय्या भैय्या' म्हणत धांवत आयिल्ल्याचो आवाज.) 

(धापेत) भैय्या, भैय्या... 

कितेँ लखन, कितें जालें ? 

भैय्या, शारांतल्यान कोण तरी येयल्या जीप घेवन. तेणी एक चीट हाडल्या. 
इतल्या सकाळीं शारांतले लोक ? 

हय भैय्या. जीप येयली आनी आमी सगळीं जागे जालीं. दायन सांगलां 
तुका खंयच वचो नाका म्हणोन. तूं भाभी वांगडा वचत म्हणोन हांवच 
येयलों पयलुं. भाभी, तूं भैय्याक व्हरॉनाका आं खंयीय. हांव येतां रोकडोच 

जिपीन बसोन. 

येदो व्हडलो जाला हो लखन. पूण धांवता पळय कसो भुरग्यांवरी. 

हांगा सगळेच दांगांनी वाडल्यात पूण काळजां - मनां भुरग्यांचींच. हांगा 
सुमार पांचशेक घराबे आसात. पूण कोणाक देश म्हळ्यार कितें खबर ना. 
वेंचणुकेवेळार पक्षाचे लोक येतात आनी हांका आमडून व्हरतात. 

गांव सामको सुंदर न्हय राज ? कोणाचो बोवाळ ना. कसलें प्रदुशण ना. 
शारांत स्वास घेतलो म्हळयार जीव घुसमट्टा. 

म्हाका दिसता ह्या गांवचीय आनी थोड्या दिसांनी तीच अवतिकाय 
जातली. तेच खातीर हे लोक आयल्यात आसुंये ! 

कितें करपाचे आसात ह्या गांवात ते ? 

नायलॉन प्रकल्प उबारपाचे आसात. दोन म्हयन्यापयलीं ह्या दोंगरासयत 
हो गांव धनंजय कंपनीन घेतला. आतां ते रोखडेच वावर सुरू करपाचे 
आसात. 

कोण ? धनंजय कंपनी ? 

तूं वळखता ते कंपनीक ? 

जाचेकडेन म्हजें लग्न जालां त्या धनंजयचीच ही कंपनी. 

म्हणजे तुका चलून वचपाक नाका आतां. जिपीन तूं आपशींच पावतलें. 

राधा, म्हाका एक सांग, तूं हांगा राती पावलें तो आनी हे लोक आतां, हो 
फक्त योगायोग काय तूं हांगा ह्या गांवची मालकीण म्हण आयलां ? 

राज, तुजो तिरस्कार करपाचो प्रसंग म्हजेर हाडूं नाका. आरे पापया, तूं 
म्हजेर केन्ना विस्वास दवरूंक पावतलो ? तुजो विस्वास मेळोवपाखातीर 
हांवें कसलें दीव्य करूंक जाय तें तरी सांग ! 

म्हजो कित्याचेरूच विस्वास उरूंक ना राधा. प्रसंगच असो घडला की तो 

योगायोग काय एक चाल हेय कळूंक मार्ग ना. 

तूं सोंपला. तूं सोंपला राज. तुजें वैचारीक पतन जावंक लागलां. बरें चल्लें 
हांव. 

राव राधा. 

कित्याक ? आनी कितें उल्लां ? 

राधा, हो गांव पळय आसा असलो गांव आतां हो एकूच उल्ला. 

उदरगतीच्या नांवान तो अजून अधोगतीक पावलो नां. धर्तरेवेलो निश्पाप, 

सादो - भोळो लोक उल्ला तो हांगाच. मनीसपण जर सोदचें जालें तें हांगाच 

सांपडटलें. 

हें सगळें म्हाका कित्याक आयकयता तूं ? मनीस पणाचो आनी म्हजो 
संबंद कितें ? 

धर्तरेवेली हीच जमीन पिकाळ उल्ल्या. ही जी शेतवड दिसता न्हय, थंय 
आनी दोंगराचे उतरणेर हे हांगाचे लोक पिकावळ काडटात. हांगा 
दुडवांचेर समाज चलना. मनशाच्या उतराचेर चलता. हांगची दरेक 
वस्त मोलायतात ती हांगाचे पिकावळीचेर. 

आसत. ताजो म्हाका फायदो किते ? 

हांगा जर त्या धनंजय कंपनिचो नायलॉनचो प्रकल्प आयलो तर ही धर्तर 
पडींग जातली. ह्या दोंगरांतले झरे वीख पाझरायतले. हे हांगचे लोक 
धनी जातले ते विखाचे. हांगच्या सैमा वांगडाच मनीसपणूय हया 
नायलॉनच्या चोपक्यांत सापडटलें. 

ही सगळी गजाल म्हाका सांगपाची गरज कितें ? हांवें अजून हो गांव 
लेगीत पुरायेन पळोवंक ना. एक मनीस नदरेक पडला तो हो लखन. 
मागीर हांवें कित्याक चिंता करप ताचेर ? 

हें सगळें बंद करूंक, हो सैम, हांगचीं मनशां वाचोवंक तूं म्हाका सांगात 
दिवंचेना ? 

राज, राज परत उलय हें ! 

हय राधा. म्हज्यांतलो उजो म्हाका स्वस्त बसूंक दिना. तो जर पेटून 
उठना तर म्हाकाच ल्हासून गोबर करतलो. हो गांव वाचोवंक म्हाका 
तुजो सांगात जाय. दिशी म्हाका तो ? 

राज, हांव हींच उतरां तुजेकडल्यान आयकूंक आयिल्लें. म्हज्या 
धावपळीचे आयज सार्थक जालें. हो गांव म्हळ्यार सर्ग. ह्याच सर्गाच्या 
सोदांत हांव पिशें कशें झळपेलें. हो सर्ग फुलोवंक तुजो म्हाका हात दी. 
रद्दी ! 

(सतारीची धून. ती सोंपता आनी जिपिचो आवाज पयसुल्ल्यान येवन 
लागी थांबता.) 

भैय्या, हे लोक येयल्या. दाय आनी आबाय येयला तेंच्या वांगडा. 

यो आबा बस. दाय यो असो यो. 

चेड्या, हे लोक कोहलीं कागदां घेवन येयल्या तें चोय मातशें.... 
आबा, हे तेच लोक. जाणी हो गांव विकतो घेतला ते. ते हांगा नायलॉन 

म्हणटात ताचो प्रकल्प उभारपाचे आसात. तुमकां तुमचो हो गांव | 
आतां खाली करचो पडटलो. 

दाय : मगेर खंयसर वचपा आमी ? 

अधिकारी : तुमी भिवपाची गरज ना. तुमची सगळयांची काळजी आमी घेतले. 
ह्या गांवच्या कोनशाक तुमकां सुवात दितले रावपाक. थंय 
तुमच्याखातीर घरां आसतलीं, शाळा आसतली. हांगा आमची 
फॅक्टरी आसतली. तुमकां रावपाक दुसरी सुवात दिवची अशें 
पात्रांवान थारायलां. 

आबा : आमकां सुवात दिवपी हे कोण बाबा ? आमकां ही देवान दिल्या 
सुवात. थुंय आमी रावता आनी पिकयताय बीन. तुमी आमकां शेतां 
दितले तर वसोवंक ? 

अधिकारी : हांगा फॅक्टरी जाली म्हण्टकच तुमकां थंय नोकरी मेळटली . 


दाय : मगेर आमच्यो बोकड्यो - मेंढरा, गायो बीन त्या फॅक्टरीन चरोवंक 
मेळटल्यो ? 

राज : दाय, आबा तुमकां मागीर तसलें कांयच मेळचेंना. हांगा तुमकां 
रोवंक मेळचेंना, तुमची जनावरां चरोवंक मेळचिना . 

आवा : तशे जाल्यार आमी जियेवप कशें तर ? 


अधिकारी : मिस्टर, हे लोक अनाडी. हांका विकासाचें कांयच पडूंक ना. तांका 
ही ऑर्डर कळना. आमचें काम तांका हांगच्यान हालोवन ते सुवातेर 
व्हरून पुनर्वसणूक करपाचें. प्रकल्प अधिकारी ह्या नात्यान म्हाका हें 
काम करूंक जाय. तुमी मातशे तांका समजायात. 

राज : तुमी तांका समजावंक वचूं नाकात. तांका तुमचे परस खूप किते चड 

| खबर आसा. ते हो गांव खालीं करपाचे नांत. 

अधिकारी : तें जाल्यार कायद्यान तांकां हांगच्यान हालोवंचें पडटलें. ह्या 
मूठभर लोकांक बुद्द शिकोवंक आमकां वेळ नाका. 

राज : तुमची धमकी हांगा चलपाची ना. हें पळयात, तुमचेर म्हजो राग ना. 
तुमी तुमचें कर्तव्य करतात. तुमी तुमच्या धनंजयाक सांगात, हो 
गांव खंयचोय गांवकार खाली करपाचो ना. सगळो गांव एकवटान 


ताका विरोध करतलो . 
अधिकारी : तुमी तांका चिथावन घालतात. हें बरें जांवचेंना . 
राज : कितें जातलें तें पळोवन घेवंक गांवचो लोक समर्थ आसा अशें तुमी 

कळयात. तांच्या सांगाताक आतां राजाध्यक्ष आसा म्हणपाचेंय 
सांगात. 





अधिकारी: तुमी.... तुमी राजाध्यक्ष ? कॉम्रेड राजाध्यक्ष ? 

राज : हय. हांव हांगा आसा सर तांका कोणूच हात लावंक शकना. आबा, 

दाय तुमी चलात. हांव फुडलें पळोवन घेतां. 

अधिकारी: पूण ह्या वावराक तुमी कायद्यान आडखळ हाडूंक शकनांत. आमी 
सगळे सोपस्कार पुराय केल्यात. 

राज हांगचो मनीस अजून जितो आसा. तांचेर अजून निमणे सोपस्कार 
करपाची पाळी येवंक ना. फुडले फावट येतना तुमी मालकाक घेवन 
येयात. 

आबा चेड्या, तूं आमचो देव. तूं सांगताय तें आमी आयकताय. हो सगळो 
गांव तुज्या फाटल्यान आहा चेड्या. 

दाय हय म्हाज्या पुता आमी आहाय तुज्या फाटल्यान. पूण आमच्या पांया 
पोंदची जमीन काडूंक दिवं नाकां. इतलीं वर्सा तीच रे आमकां हांडीर 
धरून आहा. 

राज तुमचे धर्तर मांयक कोण हात लांवचोना. निदान हांव आसा सर | 

(संगीत) 

राधा राज, हो फुलांचो मळो कितलो सोबीत दिसता न्हय. 

राज मागीर तो रोवपी कोण ? तुज्या सांगातान ही फुलांय सुंदर जायत 
चल्ल्यांत. 

राधा हांव हांगा येवन कितलो काळ सरलो कांयच कळूळेंच ना. काळ पळय 
कसो गेलो न्हय ! 

राज तुका हांगा येवन फक्त सात - आठ म्हयनेच जाल्यात रद्दी. पूण हो 
काळ खूप व्हडलो दिसतलो तुका. शारांत रावपाची सवंय जाली की 
मागीर अशेंच जाता. हांव पयलीं हांगा आयलां तेन्ना अशेच जातालें 
म्हाका. 

राधा इतले म्हयने जाले हांव हांगा आयल्यार ? 

राज तुज्या ह्या पोटावेल्यान कळना ? तुका सातवो म्हयनो चलता रद्दी. 
पळय, बाबू कसो हालचाल करता पोटांत 

राधा शी. हात लाव नाका. म्हाका लज दिसता 

राज कोणाची म्हजी ? हांव सोडून हांगा तर दुसरो कोणूच ना. खरेंच न्हय 

रद्दी, आमी रानवटी मनशां कशी जियेतात हांगा ! गांव हो पयस उल्यार. 
आमचें हँ घर एकटेंच कडेक. 

घर म्हणू नाका. बंगलो म्हण. 

(हांसता). 

कितेंय जावं. तूं जंय आसा ताका बंगलोच म्हणूंक जाय. रद्दी हांव सांगतां 
तुका. तुका पयलो बाबाच जातलो. 

म्हाका पयलीं बाय जाय. बाबा जायत जाल्यार तुजे सारको लिडर जातलो. 
मागीर तुका तो कितें जाल्लो जाय, उद्योगपती ? 


: ` पळय, आयलो राग. उद्योगपती म्हळयार तुज्या नाकाचो हो शेंडो पळय 


रोकडोच तांबडो जाता. शाण्या, म्हाका तुजेच सारको आनीक एक फुडारी 
जाय. तुजेच सारको शूर.... 

दरेक मनशाकडल्यान फसोवन घेवपाखातीर. हेरांचो विस्वासघात 
करपाखातीर. 

आता विसर त्यो गजाली सगळ्यो. फाटल्यो यादी काडीत जाल्यार म्हाका 
आवडनात आं राज ! आतां हांवें कशें दिसभर प्रसन्न रावंक जाय. राज, 
म्हाका एक अजापूच दिसता. 

आमचें जिवीत म्हळ्यारूच एक अजाप. खंय वचूंक भायर सरलीं खंय 
पावलीं ! 

शाणी, म्हाका पयलीचे तुजे ते डायलॉग याद जातात. हं ! राधा, लग्न 
म्हळ्यार आडखळ. लग्न जावपाखातीर हे धर्तरेर कितले तरी लोक आतुर 
आसात. तांचें काम लग्न जावप आनी प्रजाजनन करप. म्हाका देशाचे 
लोकसंख्येत भर घालपाची ना. म्हाका स्वतंत्र रावपाचो आसा. (हांसता) 

आतां कसो बदल्लो तुजो हो विचार शाण्या ? 

हांव अजून लग्न खंय जालां तर ? 

मागीर हें पोटांत आसा तें कितें ? 

राधा, लग्न जावपाखातीर लोक जाय पडटात, गवाय म्हणून कागदार 

बरयल्लो दाखलो जाय पडटा. नातर लोक असलें लग्न मानिनांत. तूं म्हजी 
बायल न्हय. 

तशे जाल्यार आमी खरेंच लग्न जाल्यांत राज. आमकां केन्नाच ह्या 

गजालींची गरज भासलींना. चुकून लेगीत तो विचार तकलेंत आयलोंना. 

जांचो एकमेकाचेर विस्वास नासता तांकाच हयो गजाली पयलीं सुचतात. 

पूण आतां हे क्रांतीक लागून आमचें रजिस्ट्रेशन जायच. कोणाक खबर 
फुडें फाटीं कसली परिस्थिती आसत ती ! आमच्या फिलोसॉफिचो 
व्हिक्टीम तो जावंक फावना. न्हय रद्दी ? . 

(लखन भैय्या, भैय्या करत धांवत येता.) 

राज, तो येता तो लखन न्हय ! उलो मारीत येता. 

हय. कितें तरी प्रॉब्लेम जाला आसूं येता. 

भैय्या, भैय्या बेगीन यो. 

लखन, कितें जालां ? असो खरशेता कित्याक ? 

भैय्या, भैय्या ते लोक येयल्या. तेणीं वांगडा खूप ट्रक हाडल्या. वांगडा 
खूप पुलिसूय येयल्या. तेणीं न्हू लोकांक खोपिंतल्यान धांवडावंक 
सुरवात केल्या. 

राधा, तूं आराम कर भितर. हांव पळोवन येतां कितें घडलां तें. म्हाका 
दिसता गांव खालीं करूंक स म्हयन्याची मुजत दिल्ली ती सोंपल्या 
आसतली. 

राज सांबाळून. तुजेवेलो राग काडटले ते. तेच तयारीन आयल्या 
आसतले ते. 

तूं कांयच भिवूं नाका. हांव पळयतां सगळें. लखन, तूं हांगाच राव भाभी 
वांगडा. हांव वचून येता थंय. 

(ट्रकांचो, बूलडोझरांचो आवाज. लोकांचो बोवाळ.) 

चेड्या, चोय रे पुता म्हाज्या, हेणी म्हाजी खोप मोडली. सोगलो इबाड 
केलो मुरे ह्या लोकांनी. 

आबा, तूं चिंता करूं नाका. तूं वच आनी सगळया लोकांक एके सुवातेर 
एकठांय कर. वच बेगीन. 

वयतां पुता, आतां आमचो सगळो भरवंसो तुजेर बाबा. 

मिस्टर धनंजय, तुमी हैं हांगा कितें आडायलां ? बंद करात हैं सगळें. 
राजाध्यक्ष, तूं वता थंय आडखळी हाडीत आसा. ही जमीन म्हजी. ह्या 
लोकांक ती खाली करूंक कायदेशीर नोटीस दिल्ली आसा. हांगच्यान 
नवे सुवातेर वचपाखातीर फाव ती मुजतय दिल्ली. आयज ती सोंपल्या. 
आमकां आमची जमीन ताब्यात घेवंदी. 

ही जमीन तूं आपल्या वांगडा घेवन येवंक ना. ती हांगच्या ह्या गरीब - 
धाकट्या लोकांची. बच्यान तूं हें काम थांबय नातर आमकां 

धनंजय 


राज 


इन्स्पेक्टर : 


राज 


इन्स्पेक्टर : 


राज 


इन्स्पेक्टर ॥ 


राज 


इन्स्पेक्टर 2 


राज 


इन्स्पेक्टर : 


जबरदस्तीन तें थांबोवचें पडटलें 
राजाध्यक्ष, पिशेपणां करूं नाका. कारखान्यांतले संघटीत कामगार 


वेगळे आनी हे नेणार लोक वेगळे. कामगारांचे एकवटाचेर तुका एक 
काळ मस्ती मारिल्ली ती हांवें जिरयली. आज ह्या लोकांची जिरोवंची 
पडटली. ह्या लोकांचीं सुखां, सपनां तुमी कारण नासतना रंगयतात 


_ आनी तांका त्रासांत उडयतात. आरे, तांचेकडेन झगडपाची शक्त 


आतां उरूंक ना. शाणो आसत जाल्यार सोड हयो राठावळी. 

कोणाचीच लढपाची शकत उणी जावंक ना. तुमची ती विशफूल 
थिंकींग. अन्याया विरुद्ध पेटून उठपाची शक्त सगळ्यां भितर आसा. 
हांगच्या मातयेचो गुणूच तो. तोच हांगच्या लोकांमदीं आयला. हो 
पळय हांव पयलीं त्या बुलडोझरामुखार वतां. 

(बोवाळ, धांवपळ. गोंधळ). 

राजाध्यक्ष, ह्या लोकांक फाटी सरूंक सांग. खाजगी मालमत्तेत भितर 
सरून आडखळ हाडल्या म्हण आमकां तांचेर लाठीमार करचो पडटलो. 
इन्स्पेक्टर, ही खाजगी मालमत्ता केन्नाच नाशिल्ली. आसलीय जाल्यार 
ती ह्या लोकांची, जे हांगा कितलींशी वर्सा खोपी बांदून रावतात. 

ते आमकां कांयच लागना. आमी कायदयाचे राखणदार. आमचो 
कागदाचेर चड भरवंसो आसा. आमकां आमचें कर्तव्य करूंदी. 

तशें जाल्यार, तुजो कायदो तूं पळय. आमचें कर्तव्य आमी करतात. 
राजाध्यक्ष तूं ह्या नेणार लोकांक चिथायता म्हण तुकाच पयली अटक 
करची पडटली. 

तुका गट्स आसत जाल्यार करून दाखय म्हाका अटक. 

तूं म्हजे गटस्‌ पळोवंक सोदता ? खाजगी जमनीत जबरदस्तीन 
ट्रेसपासींग केल्लेखातीर यू आर अंडर अरेस्ट मी. राजाध्यक्ष. हवालदार, 
जे जे कोण आडखळ हाडटात तांका सगळ्यांत जिपींत घाल. 

इन्स्पेक्टर, तुमचें हें सगळें काम बेकायदेशीर. हाचें पानवळ तुमकां 
भोगचें पडटलें. तुमी जें कितें करतात ताची जाप तुमकां दिवंची 
पडटली . 

(हांसत) कॉम्रेड राजाध्यक्ष खंय आसा हें कोणाक खबर ना. तो 
कामगारांक फटोवन, मालकाकडल्यान लाखानी रूपया घेवन नाच 
जाला हें जगजाहीर जालां राजाध्यक्ष. हांगा किते घडलां ही गजाल 

लखन : 


राधा 


शारांत पावपाचें सोडाच, हाच्या फुडल्या गांवात पावत काय कितें हाचो 
दुबाव आसा. तुजी बदनामीच इतली जाल्या की तुजी चौकशी करूंक 
येवपाचें सोडाच तुजें नांव लेगीत तोंडार काडपाची इत्सा आयज कामगारांक 
जायना. आनी तूं म्हाका धमकी दिता ? (हांसो) राजाध्यक्ष, तुका आमी 
अशे सुवातेर दवरतले की ज्या वेळार तूं सुट्टलो तेन्ना हे तुजे लोक लेगीत 
तुका वळखुचे नांत. कम ऑन नाऊ गेट इन. (जिपीत घाल्ल्याचो आवाज.) 
धनंजय बाब, तुमी तुमचें काम चालूच दवरात. हाची काळजी हांव घेतां. 
गूड लक. 

(जीप स्टार्ट मारून पयस गेल्ल्याची आवाज. संगीत) 

लखन, लखन ! 

भाभी.... येयलों भाभी.... भाभी तुका बरें दिसना ? 

आतां बाबू येवपाचो आसा न्हय म्हण तशेंच जाता. लखन तूं शारांत केन्ना 
गेलारे ? 

हांव तुका तेंच सांगोंक सोदी भाभी. भैय्याक हांव सोदू काय म्हणोन. 

तूं खंय म्हण सोदतलो ताका ? आयज पंदरा दीस जाले. मातूय खबर 
कळूंक ना. 

हांव शारान वयतां भाभी. कशेय भाशेन भैय्याची खबर हाडटांच. 

तूं गेला केन्ना शारांत ? शारांत वचून तूं कितें म्हण करतलो ? खंय 
सोदतलो ताका ? कितले दीस लागतले ? 

भाभी, हांव एकदां गेलां शारान. हो दोंगर दिसता न्हू तो वलांडलो 
म्हण्टकूच मागीर तांबडो रस्तो लागता. 

कितलो वगत लागता थंयच्यान वचूंक ? 

सकाळीं भायर सल्ल्यार सांजमेरेन पावता. मागीर थंय कोणाचोय ट्रक बीन 
मेळटा. तेजेर बसोन गेल्यार दुसर्‍या दिसा पावता. हांव वचों भाभी ? 

वता तूं ? खरेच. हांव तुका एक चीट दितां. ताजेर पत्तो आसा तो 
कोणाकूय विचारून सोदून काड. चीट दिवंचे पयलीं ताका तूं वालू काय 
विचार. हय म्हणत जाल्यार ताचेचकडेन चीट दी. राव हांव बरयतां. 

तूं बरय भाभी. हांव सकूकाळीं जिळमिट्यार भायर सरतां. भाभी तुज्या 
वांगडा सांगाताक रावोंक हांव जने मावशेक हाडटां. 

म्हजे खातीर कितलो म्हण त्रास घेतलो रे तूं म्हज्या शाण्या ? 
(रडूंक लागता.) 

आबा : 

आबा : 


काय : 

आबा : 


रडो नाका तूं भाभी. तूं रडली म्हण्टकच म्हाकाय रडॉक येतलें. हांव सांगतां 
न्हू भैय्या येतलो म्हणोन. हांव घेवन येता तेका. भाभी रडों नाका. 

(तोच रडूंक लागता. संगीत सुरू.) 

(राधाक लेबर पेन्स सुरू जातात. तें परवता रडूटा, आड़ेता. गांवचे लोक 
बोवाळटात.) 

भोगो चेडवाचें. गोरवा भाशेन बोब मारता. 

शारांतलीं पोरां. उस्पितलांत बी वर्चोन कापून भुरगी काडटा खूंय. त्या 
जन्याक किते कोवता तेंतुतलें ? 

तेणें काडूंक ना रे बाळटेर ? आमच्या देंमूचेच सात काडले. 

आमच्या बायलांनी म्हणोन केन्ना बोब माल्ल्या ओहली ? हे वाटेन भुरगें 
भायर येयलें आनी ते वाटेन वार कापून आवय शेंतान नातर चुलीकडेन 
कामाक. पूण हीं शारांतलीं चेडवां म्हुटल्यार.... जन्या 55 तेजो जीव 
सांबावगो. 

(राधाचें रडप, परवंप वाडटा. पयसुल्ल्यान जीप येता ताजो आवाज.) 
पुलिसे शी दिसता. ते आनी कित्या येयल्या काय मरोंक ? आमकां काबार 
केलां तें पुरोना ? जन्या आहा मगो चेडूं बोरे 55 

(राधाचें रडप वाडटा. अकस्मात ल्हान भुरग्याचो आवाज.) 

जावं बाबा, सुटलें अकदाचें. जन्या ऽ ऽ बाबा काय बाय गो ! 

राव रे. तुका म्हणोन सुसेगूच लागोना. तूंच तेजो बापूय जाल्ल्या भाशेन. 
ती जीप हिंगा येताशी दिसता. हिंगाच रे. ती ! पावली ही पोय. 

(जीप येवन थांबता. राज, लखन, वालू सकयल देवता.) 

राधा, रद्दी ऽ आबा, राधा कशें आसा ? 

चेड्या, तूं येयलो ऽ जावं पुता. लखन तुका सोदूं वयता म्हणोन गेल्लो. 
तेजोय हुसको लागलेलो. 

हांव येयलों न्हू ! हायें हाडलो न्हू भैय्याक. दाय भाभी कशी आहा ? 

आरे आहा बोरी. तेका आतांच बाबा जाला. तूं वचों नाका भितर. राव 
मातसो. जने आपयतेलें मागीर. 

कितेँ ? राधाक बाबा जालो ? आयकलें तुवें वालू, राधाक बाबा जालो. 
हांव बापूय जालों वालू.... 

बाबा काय बाय तें खबर ना रे 5. आमी खूंय गेल्या भितर ? जन्यान 
आपोयल्या बगर आमच्यानी वचों येता ? पूण चेड्या, तुज्या हातीन ह्यो 

बेडयो कित्याक रे पुता ? 
आबा, ह्यो बेडयो हांव पळून वच्चों न्हय देखून. ह्यो बेडयो हांवें गरीब - 
धाकट्यां खातीर, तांच्या पिळवणुकेआड झुंजचें न्हय देखून. ह्यो बेडयो 
आतां सासणाच्यो म्हज्या हातापायांक पडना जाल्यार पुरो इतलेंच मागात 
आबा. 
(भुरग्याचो रडपाचो आवाज.) 
वालू, चल आमी बाबाक आनी रद्दीक मेळून येवया. इन्सपेक्टर तुमी फक्त 
पांच मिण्टा रावात. हांव जाणां तुमी म्हाका खूप थोडो वेळ दिला हो. 


(संगीत) 


राधा ऽ ऽ रद्दी हांव.... 

कांयच उलॉव नाका. तुका तशीच अडचण आयले बगर तूं आडखळून 
उरचोंना. 

राधा, ताणीं म्हाका हांगच्यान बद्द पोलीस कोठडेत दवल्लो. तुज्या 
धनंजयान तशी सगळी वेवस्ता केल्ली. पोलिसेकडेन जितलीं कलमां 
आसात तितलींय ताणीं लायलीं. 

तुका तातूंत नविदाद थोडीच आसा ! ह्या पयलीं तुजेर जितल्यो केसी 
घाल्यात, त्यो सोडयता म्हणसर तुजें आयुश्य पावचेंना. 

तुवें लखनाक धाडून बरें केलें. हो वालू आयलो म्हूण म्हजी चौकशी तरी 
जाली. नातर कितें जावपाचें कोणाक खबर ! पूण राधा, आमचो बाबा 
खंय ? तूं ताचे विशीं कांयच सांगना ? आतां आमी आमकां विसरून 
ताचीच खबर करूंक जाय. खंय आसा आमचो बाबा ? 

तो बाबाच म्हण तुका कशें कळूळें ? 

आगो, म्हजी क्रांती म्हजेरूच थारचिना. म्हजो शेवट जाता थंय नव्यान 
कितें तरी सुरू जाता. खंय आसा आमचो बाबा ? 

आरे थार धर. इतली घाई कित्याक ? 

राधा, हांव फक्त थोड्या वेळाखातीर पॅरोलचेर सुटलां. म्हाका हांगच्यान 
न्यायालयीन कोठडीत व्हरतले. 

म्हणजे वतलों तूं आतां ? 

हय राधा. वचूंकच जाय. म्हाका रिमांडाचेर दवरला. अजून कोर्टान ख्यास्त 
दिवपाची आसा. हो वालू आसा न्हय. भिवपाची गरज ना. राव हां हांव 

दिलीप बौरकार : (९ नानेर १९५६) अन्याय दिसले 
बराबर कोणाची भिडमुर्बव बाळगिनासतना अन्याया 
विरुद्ध पैट्रून उठपी, लाबलुसकणाची तमा न बाळगुपी 
व्यक्तिमत्त्व. 


बिद्यार्थी, युवक, कामगार आनी हेर शीशीत - पिडील 
वर्गाच्या न्याय इक्काखातीर सतत झुंनत आधिन्नो 
गौयकार. आदर्श समान निर्मणेखातीर सातत्यान 
स्तंभलेखन करपी. (आघात, 'प्रहार” ह्या 
स्तंभांतल्यान फाटीफुडे पळय नासतना हल्लो करपी. 
'बौरकारी', 'निमलैट' सदरांतल्थान उपहासात्मक 
बरोवप करून प्रस्थापितांचै बुरखे पिंजपी. 


कोंकणी डी आपली आवयभास आनी लिची सैना करप 
हें आपलें आद्य कर्तव्य डाची साक्षात्कार नायत सानन 
नित्य नेमान तिचे सेवेत दंग. गोंयचे घटक राज्य 
कौंकणीक राज्यभाशेचो दर्नो आनी कोंकणीक 
घटनेच्या आठवे बळेरेंत सुवात ह्या स्वाभिमानाचै 
चळवळींत सदांच मुखार 


गीय, गौथकारपण आनी गौयची कुडार ह्या ध्यासान 
तन-मन-धनान वावुरपी एक ध्येयवादी 


